

L-HAJJA f'Għawdex

Ottubru 2013

* LEHEN L-GHAWDXIN GĦAL 68 SENA *

Nru. 951



MAL-PAPA FIL-
BRAZIL

Qed taħseb biex tħalli
tifkira sabiħa ta'
I-għeżież tiegħek?

Julian Sultana & Co. Ltd.
jaf jaħsiblek biex twaqqaf
monument dekoruż u dejjiemi
ta' l-irħam jew tal-granit,
bi prezzijiet moderati
fuq il-qabar tal-familja tiegħek.

Meta f'Novembru
żżur iċ-ċimiterji t'Għawdex,
waqt li titlob għall-mejtin,
ara wkoll ix-xogħol sabiħ
fuq ħafna oqbra
magħmula minn



**Julian Sultana
& Co. Ltd.**

Marsalforn Street, Xagħra, XRA 2705, Gozo.
Tel: 2155 7136 Fax: 2156 3743 Mob: 9949 3442
email: julians@vol.net.mt



IL-HAJJA f'Ghawdex

L-Ewwel Hargha f'Gunju 1945
Hargha nru. 951 – Ottubru 2013

- 4 Editorjal
“Problem solved”?
Joseph W. Psaila
- 5 Kronaka
Il-Hajja fid-Djoċesi
Francesco Pio Attard
- 7 X'Jghidilna l-Isqof
Il-Poplu ta' Alla ghandu l-esperjenza migratorja fid-DNA tiegħu
- 9 Kummentarju (1)
Eku Marjan f'Ghawdex...
Mons Salv Grima
- 10 Ahbarijiet Lokali
X'ghadda minn ghalina
Charles Spiteri
- 15 Riflessi
Il-Hsejjes Madwarna
Kav. Joe M. Attard
- 16 Kummentarju (2)
Fejn sejra? (2) Il-mara Ghawdxija
Dun Noel Saliba
- 18 Lenti fuq il-Hajja Madwarna
Sabiha l-hajja!
George N. Cassar
- 20 Kummentarju (3)
“Aqalghu Ghajnejkom u itilqu minn Thebes”
Dr Alfred Grech
- 22 Kummentarju (4)
‘Grew Bina?’
Fr Charles Buttigieg
- 24 It-Taraġ lejn il-Qdusija
Dun Mikiel Attard
Angelo Xuereb
- 26 Dawl għall-Hajja
Dolores Hart
Arcipriet C. Mercieca
- 28 Tieqa fuq l-Ambjent (51)
In-natura f'Ghawdex matul is-sena: Ottubru
Joe Sultana
- 30 Folklor Għawdxì
Xogħol tal-Posta f'Ghawdex fl-Ewwel Żminijiet (7)
Anton F. Attard
- 32 Reminixxenzi (10)
Fl-ghaqda u mhux fil-firda jikber Ghawdex
Anton Tabone
- 34 Intervista
Mal-Papa f'Rio de Janeiro
Mons Alfred Xuereb
- 38 Passiġġata Biblika (85)
Il-Beatitudnijiet fl-Evangeli ta' San Matthew u San Luqa
Fr Charles Buttigieg
- 40 Ghawdex Qabel ir-Ritratti (58)
Jiżiedu l-kumditajlet f'Ghawdex
John Cremona
- 41 Paġni mill-Arkivju Nazzjonali (216)
Il-bidu tas-sena amministrattiva 1613-1614
Joseph Bezzina
- 42 Mixxellanja
Ġejna Tard?; Titwila lir-Ruħ
- 43 Ghawdex Online (52)
Ikonografija fi Knejjes Ghawdxin (13)
Salvu Felice Pace
- 44 L-Istorja Tgħallimna (5)
Il-bidu tal-Istorja Politika tar-Russja
Dr Mario Saliba
- 46 Tifkiriet
Il-Victoria Scout Group
Carm C. Cachia
- 49 Ghawdex Sportiv
Ghawm
Joe Bajada
- 50 Legġendi Ghawdxin (9)
Il-Legġenda tal-Bir tad-Debba
Anton F. Attard

Suppliment fin-nofs:

- **Il-Foqra huma l-Profeti tal-Lum**
- **Aħna l-Maħbubin ta' Alla**
- **Amministraturi Responsabbli**

Ritratt tal-Qoxra: Mal-Papa f'Rio de Janeiro. Ħajr lil
Osservatore Romano.

Rivista mahruġa mid-Djoċesi ta' Ghawdex

Direzzjoni u Amministrazzjoni:
Lumen Christi Media Centre, Triq Fortunato Mizzi,
Victoria - Ghawdex VCT 2579 Tel. 21560496/7 Fax. 21561860
e-mail: gozopress@onvol.net

Abbonament: €10 (Lm 4.30) Sostenitur: €20 (Lm 8.60)

Issettjata u Stampata: “Gozo Press” Tel.21551534

*Il-fehmiet li jistqarru l-kittieba
m'humex neċessarjament dawk tal-Bord Editorjali.*

“Problem solved”?



Joseph W. Psaila

jwpsaila@melita.com

Fil-Malti għandna żewġ iqwiel. It-tnejn jemfasizzaw “l-omnipotenza” tal-flus. Wiehed qegħdin naraw f’dawn l-aħħar snin, kemm tabilhaqq hu minnu: “bil-flus tagħmel triq fil-baħar”. Meta tqajmet fostna d-diskussjoni dwar il-pont jew mina bejn iż-żewġ gżejjer mill-ewwel bdiet titqabbeż is-somma tal-ispiza. Il-qawl l-ieħor għandu bixra aktar intima: “bla flus la tghannaq u lanqas tbus”. Għandi nifhem li missirijietna, li nafu li kellhom hafna għal qalbhom il-familja, b’dan il-qawl riedu jagħtu parir lil min kellu f’mohhu li jitgħarras u jizzewweġ biex iġamma’ xi erba soldi qabel jagħmel il-pass deċiżiv.

M’għandix ninterpreta dan il-qawl li l-bews u t-tgħanniq sata’ jinxtraw minghand xi prostituta fit-tarf tar-raħal, għalkemm skont l-antropoloġija din il-proxxmu kienet rappreżentanta tal-eqdem professjoni soċjali. Madankollu, ma nistgħux niċhdu li l-prostituzzjoni kienet, u għadha, mezz li tinnegozja l-intimità.

Jekk il-bews u t-tgħanniq, meqjusa bhala għemejjel ta’ intimità, setgħu jinxtraw permezz tal-flus, hawn ta’ min jistaqsi jekk is-soċjetà tagħna hijiex qieghda tipprostitwixxi s-sentimenti aktar minn qatt qabel. Għax dak li sa xi żmien ilu konna nagħmlu ma’ xulxin b’għozza u mhabba, illum lesti li nakkwistawh billi nħallsu għalih. Hekk per eżempju, ma narawhix bi kbira biex inhallu t-tarbija mal-baby sitter – ukoll jekk wiehed jissoponi li l-kelma “sitter” ma tantx tagħti kontenut ta’ professjonalità lil din il-kategorija u turi żgur livell baxx ta’ relazzjoni. Jew lesti nħallu t-tarbija fiċ-child care centre, fejn jista’ jkun li hemm impjegati bravi u tal-affari tagħhom, iżda żgur li ma għandhomx il-konnessjoni emottiva li jkun hemm bejn l-omm u t-tarbija. Imma la darba l-omm toħroġ għax-xogħol, iġġaħgħaħha u tista’ thallas... u għaldaqstant *problem solved!*

U mbagħad, meta t-tfal jikbru ftit ieħor, nagħzluhom skola, li mhux neċessarjament tkun l-aktar waħda adattata għalihom, għaliex kriterju importanti tal-għażla jkun jekk f’dik l-iskola jkunux jistgħu jibqgħu wara l-hin normali biex hekk ikun hemm ċans li l-ma jew il-pa, xi hadd minnhom insomma, jilhaq jispiċċa mix-xogħol. Thallas xi haġa żejda, taf, iżda la tista’ *problem solved!* Meta t-tfal, imbagħad, jidhlu fis-sekondarja, l-ġenituri jkunu b’għajn ta’ seker fuq ir-riżultati tal-eżamijiet, iżda mhux daqstant fuq il-kwalitajiet tal-karattru li jkunu jiffirmaw. Għax għal dak hemm il-*guidance teachers*, tisma’ min jgħidlek, u fl-aħħar mill-aħħar fiż-żgħożija jeħtieġ jibdedw ikunu indipendenti. Għaldaqstant, *problem solved!*

Meta xi hadd fil-familja jagħlaq sninu u nixtiequ niċċelebraw, il-mejda tal-intimità tal-familja ma tkunx biżżejjed u mmorru r-resturant; u fl-Ewwel Tqarbina jew fil-


Grizma, nikru l-agenzija bil-*creativity animator* biex teħdilna ħsieb il-party... inhallsu iva, imma ħsieb ta’ xejn, u *problem solved!* U billi l-koppja, minhabba li jaħdmu t-tnejn ma tantx tghaddi ħin ma’ xulxin, tikkompensa bir-rigali tal-*birthday*, tal-Milied u tal-anniversarji – rigali sbieħ u jqumu l-flus; imma hu jaħdem, hi wkoll, allura jistgħu u *problem solved!*

Imbagħad lix-xjuħ tagħna, għalkemm lesti li ntaffulhom ix-xjuħija billi nsejfulhom “anzjani” meta jasal il-waqt nitilquhom minn idejna u ngibulhom il-*carer*, jew nipparqjawhom f’xi home. Imma dawk xi haġa faddlu, għalkemm ma kinux gedduhom fil-ġwież... u għandhom il-pensjoni tafx – mela *problem solved!*

Maz-żmien qegħdin insiru dejjem aktar litterati fil-kitba u fil-qari, u issa wkoll fil-kompjuter, iżda hemm min jgħid li ftit ftit qegħdin insiru “analfabeti emottivi”. Mhux ta’ b’xejn li Papa Franġisku hass il-ħtieġa li jagħmel sejha għat-“*tenerezza*”! Issa aħna l-Ghawdxin – f’paragun ma’ popli oħra u mal-Maltin ukoll - minn qaddisna rrażżnu żżejjed l-emozzjoni. Biżżejjed wiehed josserva kemm udjenza Ghawdxija – li mhix b’xi mod partiġġjana – iddum biex tagħti applaws misthoqq, jew il-mod superfiċjali kif nagħtu “il-paċi lil xulxin” waqt il-Quddiesa; l-iċken harsa tghaddi, li żgur ma tkunx qarsa, iżda hi wisq formali biex tkun helwa. Jekk fostna l-espressjoni tal-emozzjonijiet tkun meqjusa bhala superfiċjalità, jista’ jagħti l-kas li l-kummerċ jieħu post aktar malajr fil-vojt li thalli fil-familja.

Bhala prova li l-kummerċ isib rimedju għal kollox, issa qed tingħata propaganda lill-moda tal-“*quality time*” – ma jimpurtax li l-hin ma’ xulxin ikun qasir basta nirrenduh “hin ta’ kwalità”. Apparti l-fatt li l-hin dejjem kien jitkejjel bil-“kwantità”, l-esperjenza tghallimna li għalmin hu mgħaffeg bil-hin, ma tkunx haġa kbira li la jara u lanqas jisma’. L-istharrig tal-psikoloġija soċjali hekk juri.

Fil-parabbola tas-Samaritan it-Tajjeb, il-qassis u l-Levita, it-tnejn kienu konvinti mill-ħtieġa li jgħinu lil għajrhom. Imma naturalment billi kienu nies importanti u x’aktarx mgħaġġlin fuq xogħolhom, ma sabux hin għall-mifluġ. Is-Samaritan, li kien persuna komuni, ċertament ma kienx imhabbat daqshom. Kien hu li sab il-hin biex juri mhabba.





Mill-Hajja fid-Djoċesi

Francesco Pio Attard


Professjoni Reliġjuża Temporanja f'Ghawdex

“Intom don ghall-Knisja”. Hekk qal l-Isqof ta' Ghawdex Mons. Mario Grech lis-Sorijiet Franġiskani tal-Qalb ta' Ġesù miġbura għall-Professjoni tal-Voti Temporanji ta' Sr Anita-Jane Cachia fil-Bażilika ta' San Gorg, il-Belt Victoria, nhar il-Ħadd 15 ta' Settembru.

Wara erba' snin ta' formazzjoni spiritwali fid-Dar tan-Novizzjat fl-Imsida, din it-tfajla Ghawdxija ta' 27 sena ssehbet fil-Kongregazzjoni tas-Sorijiet Franġiskani tal-Qalb ta' Ġesù. Din il-familja reliġjuża bdiet f'Ghawdex fl-1880, imwaqfa minn Dun Ġuzepp Diacono u l-Qaddejja ta' Alla Madre Margerita Debrincat, li bhalissa miexi b'pass mgħaġġel il-proċess tal-Beatifikazzjoni tagħha.

Ġemgħa sabiha ta' sorijiet, familjari u hbieb ingabru għaċ-ċelebrazzjoni tal-Professjoni Reliġjuża, li fiha Anita-Jane, quddiem is-Superjura Ġenerali Swor Vitaliana Zammit u s-Superjura Provincjali Swor Josephine Xuereb, wegħdet li thaddan il-kunsilli ewanġeliċi tal-faqar, il-kastità u l-ubbidjenza.

L-Isqof Grech qal li b'din l-“iva” tagħha għas-sejha ta' Ġesù biex thaddan il-hajja kkonsagrata skont il-karizma Franġiskana, din is-soru ġdida qed tfakkar lid-dinja f'dak il-valuri li tassew jiswa: il-hajja ta' dejjem. Ahna l-Insara tal-lum, bħaż-żagħżuġ għani tal-Vanġelu, spiss nadottaw atteggiament minimalista fejn nikkuntentaw ruħna li nosservaw l-ittra tal-liġi, imma Ġesù qed isejhilna għal wisq iżjed minn hekk.



Il-Ġimgħa 23 ta' Settembru, fil-Kappella tal-Oratorju Don Bosco, il-Kummissjoni Djoċesana Żgħażaġh ta' Ghawdex organizzat Velja ta' talb, kant u esperjenzi bi thejjija għall-Professjoni Temporanja ta' Anita-Jane.

Il-Kongregazzjoni tas-Sorijiet Franġiskani tal-Qalb ta' Ġesù, magħrufin b'mod aktar sempliċi bħala “is-sorijiet tal-Istilla”, illum għandha preżenza fil-kontinenti kollha, b'hidma appostolika, edukattiva u ta' servizz lill-morda u l-fqar.

Kummissjoni dwar l-Immigrazzjoni

L-Isqof Mario Grech waqqaf Kummissjoni biex thejji Rapport dwar l-Immigrazzjoni f'Ghawdex. Din il-Kummissjoni kellha l-ewwel laqgħa tagħha fiċ-Ċentru Pastoral Ragħaj it-Tajjeb. Iċ-Chairman, Dun Emmanuel Cordina fisser l-għanijiet tal-Kummissjoni li jinkludu proposti għall-integrazzjoni u s-sapport.





Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

Irina Xerri
Beauty Therapist
C.I.B.T.A.C. C.I.D.E.S.C.O.

Il-Poplu ta' Alla ghandu l-esperjenza migratorja fid-DNA tieghu

Sintesi tal-omelija tal-Isqof Mario Grech waqt il-quddiesa tal-festa tal-Madonna ta' Loretu, f'Ghajnsielem, li saret il-Fladd, 1 ta' Settembru 2013.



“Is-soċjetà taghna f'dawn l-aħħar snin qed ikollha taffronta l-fatt ta' mijiet ta' immigranti irregolari li jaslu fuq ix-xtut taghna. In-numru ta' dawk li waslu fl-ewwel sitt xhur ta' din is-sena kien id-doppju ta' dawk li waslu fl-istess żmien is-sena l-oħra (600). Wieħed jifhem għaliex dan il-fenomeni kien u għadu suġġett ta' hafna diskussjoni: il-preżenza qawwija tal-immigranti mhux biss holqot bżonnijiet materjali ġodda, imma gabet magħha ukoll xokk soċjali u kulturali. Għalhekk hija meħtieġa aktar riflessjoni matura dwar kif għandna ngħixu bil-galbu dan il-mument storiku.

Dan il-fenomeni migratorju jolqot ukoll lilna bhala Knisja. Għalkemm kemm il-Kummissjoni Emigranti tal-Knisja kif ukoll iċ-Ċentru tal-Ġizwiti għar-Refugjati għamli u qed jagħmlu hafna b'risq din il-kawża umanitarja, jibqa' l-fatt li fadlilna hafna passi x'nagħmlu kemm biex nadottaw hidma pastorali mal-immigranti kif ukoll biex nedukaw il-qalb ta' hutna Maltin u Għawdxin li qed ikollhom jgħixu f'din is-sitwazzjoni soċjali ġdida. Ukoll għalina bhala Knisja f'pajjiżna, il-mewġa tal-immigrazzjoni irregolari kienet xokk religjuż qawwi. Hafna minna l-Insara għadhom ma ntebhux li l-preżenza tal-immigranti irregolari tista' tkun mument ta' grazzja għalina daqskemm għalihom. Huwa fatt li l-attenzjoni taghna l-Insara lejn dawn l-immigranti irregolari għandha tkun imbuttata mhux tant minn motivi


umanitarji daqskemm minn raġunijiet ta' fidi mdawla mill-Kelma ta' Alla.

Illum ilkoll nafu li l-Knisja hija l-“Poplu ta' Alla”, imma mbagħad mhux kulhadd jaf li bhala “Poplu ta' Alla” aħna għandna storja miżgħuda b'esperjenzi ta' immigrazzjoni, xi drabi anke irregolari! Bhala Poplu ta' Alla, aħna poplu ta' emigranti u immigranti. Infatti l-poplu l-magħżul jaf il-bidu tiegħu lil wieħed immigrant: “Missieri (Abraham) kien minn Aram, jiġġerra minn post għall-ieħor; imbagħad niżel fil-Eġittu u għammar hemm. Żgħir kien fil-għadd ta' niesu, iżda hemmhekk sar poplu kbir, qawwi u kotran. L-Eġizzjani haqruna, għakksuna u għabbewna b'xogħol iebes, imma aħna għajjatna lil Alla ta' missirijietna u l-Mulej sema' l-ghajta taghna” (Dewt 25,5-7). **L-istorja tal-Poplu ta' Alla hija storja ta' emigrazzjoni, immigrazzjoni u saħansitra deportazzjoni! Infatti għal darbtejn ġarrab l-esperjenza tal-eżilju – fl-Eġittu u fil-Babilonja.** It-tbatija u l-moħqrija li l-poplu ta' Alla ġarrab fl-eżilju wasslet lill-awtur tal-Ktieb tal-Gherf jikteb hekk: “Huma (l-Eġizzjani) batew kif kien haqqhom, għal dnu biethom, għax urew mibgħeda mill-eqqel lejn il-barranin” (19,13).

Din l-esperjenza bhala “barranin” f'art barranija tant kienet fundamentali fil-memorja tal-Lhud, li halliet marka qawwija kemm fl-imġiba tagħhom mal-barranin kif ukoll fil-liġijiet li kellhom. Infatti fid-Dewterenomju naqraw hekk: “Meta tkun taħsad ir-raba' u tinsa warajk xi qatta fl-għalqa, terġax lura biex tiġborha, imma halliha hemm għall-barrani, għall-iltim u għall-armla, biex ibierkek il-Mulej Alla tiegħek ... U meta tfarfar iż-żebbuġ tiegħek, la tlaqqatx li jibqa' fil-friegħi, hallihom għall-barrani, għall-iltim u għall-armla. Meta tiġbor l-gheneb mid-dwieli tiegħek, la tiġborx li jifdal warajk, imma hallihom għall-barrani, għall-iltim u għall-armla. Ftakar li inti kont ilsir fl-Eġittu, għalhekk jien qieghed nordnalek dan.” (Dewt 24, 19-22)

U fil-Ktieb tal-Lev.itiku, il-Kelma t'Alla tghidilna hekk: “Jekk jiġi jgħammar miegħek f'artek il-barrani, la taħqrux; ikun għalik il-barrani bhal wieħed ta' gewwa; ħobbu bhalek innifsek, għax barranin kontu intom fl-art tal-Eġittu. Jien hu l-Mulej Alla tagħkom.” (19,33-34)

Għall-Poplu ta' Alla tant kienet regola tad-deheb li joffri ospitalità lill-barrani, illi lanqas ma kien jeskludih mit-tempju, anke jekk dan kien ikun ta' twemmin ieħor. F'dan is-sens hija indikattiva hafna t-talba li Salamun jagħmel lil Alla fl-okkażjoni tad-dedikazzjoni tat-tempju ta' Ġerusalem: “Anke l-barrani, li mhux mill-poplu tiegħek ta' Israel, meta jiġi minn art imbiegħda u jitlob f'dan it-tempju, isimgħu mis-sema li hi għamartek u aghmel kull ma jitlobok.” (1Re, 18,41-42)





Fid-dawl ta' din il-viżjoni biblika tal-immigrant, il-Poplu ta' Alla silet linji ta' spiritwalità. Infatti fis-Salm 23 naqraw: *“tal-Mulej hija l-art u kull ma fiha, u d-dinja u kull min jgħix fiha”*. Ladarba kull min jgħix fuq l-art huwa tal-Mulej, hadd ma huwa “barrani”, u għalhekk il-barrani ma jistax jiġi maqtugħ mill-komunità tal-Poplu ta' Alla, u għandu d-dritt li jgawdi mill-frott tal-art. F'dan il-kuntest, meta l-barrani jasal f'art differenti minn pajjiżu, dan ma jkunx jinvasi fuq art ta' haddiehor, imma jkun wasal f'art li hija tiegħu ukoll! **Fi kliem il-Papa Ġwanni Pawlu II, huwa dmir tal-popli kollha li jaqsmu mal-barrani “il-mejda tal-holqien”.** Fuq din il-mejda hemm mhux biss il-ġid materjali imma wkoll il-ġid edukattiv, kulturali, xjentifiku, teknoloġiku u artistiku!

Ġesù Kristu, li reġa' ġabarna f'poplu ġdid ta' Alla, ġarrab huwa nnifsu din l-esperjenza tal-emigrazzjoni u l-immigrazzjoni. Meta l-Iben ta' Alla sar bniedem, huwa hareġ minn “hdan” il-Missier biex daħal fi “hdan” l-umanità. San Ġwann fl-Evangelju jgħidilna li Ġesù “gie f'daru u niesu ma laqgħuhx” (1,11). Il-hajja pubblika tiegħu, Ġesù għaddieha jiġġerra minn reġjun għall-iehor, tant li ma “kellux fejn imidd rasu”.

Ġesù mhux biss kien “barrani”, imma kien attent biex japprezza t-tajjeb li hemm f'min kien ġej minn kultura u reliġjon differenti. Infatti huwa jfahhar lil Nagħman tas-Sirja li tfejjaq mill-profeta Elizew u lill-armla ta' Sarefta ta' Sidon li laqgħet lill-profeta Elija – kemm Nagħman kif ukoll l-armla ta' Sarefta t-tnejn kienu barranin! Ġesù jgħid li f'Israel kollu ma sabx fidi ikbar minn tač-ċenturjun Ruman (Lk 7, 1-10)! U l-istqarrija li Kristu huwa l-Iben ta' Alla ma ssirx min-nies tat-tempju ta' Ġerusalem, imma minn ċenturjun Ruman iehor fuq il-Kalvarju.

Hassejt li kelli nsemmi dawn l-esperjenzi bibliċi biex niftakru li ahna bhala poplu ta' Alla llum għandna l-esperjenza migratorja fid-DNA tagħna! Għalhekk il-fidi tagħna tghinna dwar kif nittrattaw mal-immigranti irregolari. Dak li jhassibni huwa li dwar ċerti suġġetti huwa faċli għalina li nsahħu l-argument bil-Kelma t'Alla, imbagħad ma nirrealizzawx li l-istess Kelma ta' Alla tkellemna b'daqshekk qawwa dwar dan il-fenomeno tal-immigrazzjoni. Din hija sfida u opportunità mhux biss għalina l-Maltin u l-Ghawdexin, imma għall-Ewropa kollha – għalhekk għandna bżonn ta' politika Ewropea serja ta' kif ser nilqgħu lill-barranin.

Għandhom jibqgħu jidwu f'qalbna l-kelmiet li Papa Franġisku qal f'Lampedusa. Min hu responsabbli għall-mewt ta' tant persuni li bit-tama li jibdedw hajja ġdida jippruvaw jaqsmu l-Mediterran imma ma jaslux fid-destinazzjoni għax jeghrqu? Min beka mal-ommijiet ta' dawn l-immigranti li telqu minn pajjiżhom biex forsi jkun jistgħu jaqilgħu l-għixien għalihom u għall-familja tagħhom?

Ahna l-Insara għandna dejn ma' din is-soċjetà li, kif jgħid il-Papa, qed tghix f'bużżieqa tas-sapun – bużżieqa sabiħa imma vojta: li nwassulha l-messaġġ ta' tama u solidarjetà fattiva mal-barranin, kif imnebbħin mill-fidi tagħna.

Propriu din il-gimgha saret l-ewwel laqgħa tal-Kummissjoni Djoċesana li waqqaft dan l-ahħar bil-ghan li tghinna bhala Knisja nagħtu s-sehem tagħna f'dan il-waqt storiku ta' pajjiżna. Jien tlabt li din il-Kummissjoni, immexxija minn Dun Manwel Cordina, biex fi żmien xahrejn tippreżenta relazzjoni. Għandi tama qawwija li bil-kollaborazzjoni ta' hafna minnkom, flimkien inkomplu nagħtu twegħiba evanġelika quddiem din l-esperjenza.

Eku Marjan f'Għawdex...

imma liema innu ta' xi Għawdxi?

Mons Salv Grima



Nofs il-festi titolari f'Għawdex għandhom rabta mal-Madonna, anki jekk taht titlu jew iehor. Xorta waħda hija l-istess persuna li għaddietlha innu li tant ahna familjari miegħu, nirrepetuh hafna drabi u nkantawh b'diversi melodiji, hekk imsejjaħ il-*Magnificat*, Ruhi Tfahhar. Jekk tgħaqquad l-ilhna kollha f'vuċi waħda b'dan l-innu nistgħu nġid li tassew il-koll qed nawguraw anki Għawdex ahjar. Jibqa' fatt però li bħalma fost l-istudjużi mhux kulhadd jagħti l-istess tifsira lil dan l-innu Marjan, hekk ukoll tista' tistona l-imġiba u l-qima lejn il-Verġni Mbierka ta' għadd minn hutna li jistqarru li jhobbuha bħala Omm tagħna.

F'hafna pajjiżi fejn iċ-ċittadini huma mtaqqla mill-oppressjoni tas-setgħanin, mill-ingustizzji tal-ħakkiema jew mill-poter dittatorjali, bħalma kellhom u għad fadlilhom f'partijiet differenti tad-dinja, anki Nsara marru għal dan l-innu reliġjuż biex jużawh bħala qawwa għal-liberazzjoni li għandhom bżonn. Jgħollu l-vuċi tagħhom biex iwasslu talba 'l Alla li "*wera l-qawwa ta' driegħu, li niżżel is-setgħana minn fuq it-tron tagħhom, u li lill-ghonja bagħathom 'il barra b'xejn*". Sintendi mhix talba mqanqla mill-imħabba imma minn stat ta' disperazzjoni jew aghar.



It-ton ta' dan l-innu f'pajjiżna mhux ta' dik il-kwalità estrema bħal ta' dawk li sfaw imcaħħda minn dittattijiet kulturali, politiċi, soċjali, ekonomiċi u saħansitra reliġjużi f'pajjiżhom stess! Fostna s-sens ta' dan l-innu għandu jibqa' jiftiehem bħala wiehed awtentiku u skont l-ispiritu li bih lissnitu l-Verġni Mbierka, anki fejn hemm dawk l-espressjonijiet qawwija li jistgħu jidhru iebes jew li joffendu.

Iktar Tifsir


Huma hafna dawk li analizzaw it-tifsira ta' dan l-innu ta' tifhir li tisthajlu jagħmel talba għal-liberazzjoni. Kien hemm min fissru bħala att ta' tama fl-istennija għal żminijiet godda fejn għad tinbidel is-sitwazzjoni preżenti ta' kull bniedem li jista' jkun għaddej minn żmien fejn qed iħabbat wiċċu ma' xi forma ta' xi ingustizzja. Hija l-istess tifsira li xebbhuha ma' dak li esprima Kristu permezz tal-*beatitudnijiet*.

Min-naħa l-oħra l-movimenti femministi wkoll tawh tifsira f'rabta mal-interessi tagħhom u l-ħidma li għandhom quddiemhom, u għalhekk bħala stedina għal setgħat aqwa għall-benefiċċju mhux biss tal-foqra imma wkoll tan-nisa, imqanqlin "*minn Marija bħala simbolu ta' qawmien soċjali ġdid*". Anki hawn mhux nieqes ir-riskju li l-moviment jista' jiġġenera sentimenti vjolenti jew ta' aggressjoni bil-periklu li jnitissu anki firdiet bejn klassi jew oħra tas-soċjetà.

Interpretazzjoni oħra hija dik marbuta mal-għarfien li Marija nġhatat fil-hajja liturgika li l-Knisja tiċċelebra, iżda biex tpoġġiha iktar bħala mudell tal-Mara umli u safja, u permezz ta' dak l-innu stess miċ-ċokon tagħha riedet tesprimi att ta' gratitudni lil Alla, barra l-ħwejjeġ kbar li sehħew fiha. Iktar milli hu xi innu li bih qed tagħmel xi sejha għal xi manifest rivoluzzjonarju, il-*Magnificat* jesprimi l-fedeltà tagħha lejn is-Setgħani b'harsa lil hinn minn xi proġetti li l-bniedem jista' jorbot qalbu magħhom fiż-żmien ta' issa!

Liema liberazzjoni?

Jekk dan l-innu jibqa' jissejjaħ ukoll bħala wiehed ta' "liberazzjoni", żgur però mhux fis-sens li ppruvaw jifhmuh elementi estremisti b'xi għamla krudila. Hemm il-vera liberazzjoni li fehem Kristu u li miegħu ssieħbet l-Omm Verġni. Għax Marija emmnet u stqarret il-fidi tagħha fil-gustizzja divina li kienet ġiet imħabbra sa mill-imġhoddi u li issa wasal iż-żmien tas-Saltna l-Ġdida li kellha l-iskop li twassal għall-fejqan, il-fidwa u l-ħelsien. Fuq kollox il-ħelsien mill-ħakma ta' kull diżordni u hażen. Hawn ta' min jistaqsi: liema liberazzjoni, minn xiex u għal xiex?



Il-messagg Marjan, li jirrifletti dak veru ta' Kristu, qed jindirizza lill-bniedem ghal xi haġa ġdida. Soltu nitkellmu minn hidma li titlob **helsien minn xi hakma barranija**, imma hawn qed jaslilna impenn differenti, dak li **wiehed jinheles minn xi hakma tiegħu nnifsu**. U din il-linja għandha tkun fl-innu veru ta' dawk l-Għawdxin li għadhom jagħmlu sejha għal xi forma ta' vjolenza fuq haddiehor, bħalma ġie li tisma' "*L-id ta' Alla għad tilhqu! Alla jikkastigahom! Nitlob 'l Alla jġennu! Nirraħ ma jgawdix dak li ħa!*" u espressjonijiet oħra bħal dawn. Liberazzjoni vjolenti u kiefra!

Ma ninsewx x'uritna

Għall-kuntrarju huwa hafna iktar f'postu li bħal Marija lkoll nistqarru kif Alla sa mill-imghoddi "*xehet għajnejh fuq iċ-ċokon*" tat-territorju tagħna biex kull wiehed minna "*jfaħħar il-kobor tal-Mulej u l-ispirtu jifraħ f'Alla s-Salvatur*" li hu Għajn ta' kull barka għalina lkoll. B'dan l-awgurju Ghawdex jibqa' jgorr għall-ġejjieni xewqa u hidma għal stima u ġieħ kif jisthoqqlu.

Mhux ta' b'xejn li missirijietna sa mill-antik iddedikaw kappelli u knejjes għall-Omm tagħna tas-Sema, xerrdu mhabba u qima lejha, u għexu taht il-ħarsien matern tagħha. L-innu Marjan kienu jafu jibzghu iktar għalih? Illum ukoll għandna bżonn li gżiritna tibqa' tghożż kemm "*is-Setghani għamel magħna hwejjeġ kbar*" u tistinka halli tghaddi lil ta' warajna sens Nisrani qawwi f'qalb "*dawk li jibzghu minnu (Alla)*". Imma k'jonqos il-biza' ta' Alla x'sens jibqaghlu eko-Ghawdex?

Jekk Marija esprimiet b'xi mod '*sens ta' kburija u sodisfazzjon*' għax "*is-Setghani għolla ċ-ċkejknin u għamel magħha hwejjeġ kbar*" kif ukoll għax ħabbret "*li kull nisel kellu jibqa' jsejħilha ħienja*", dan xejn ma jfisser xi att ta' supervja, b'rasha mgħollija, arroganza, ftahir, vanaglorja, preżunzjoni, stmerrija tal-oħrajn, insolenza, tmaqdir, żebliħ jew li ma tibza' minn ħadd. Dan kollu Marija warrbitu biex floku tgħix l-umiltà kif tassew uriet

f'kull hin u ċirkostanza ta' hajjitha. Hawn dehret kif tassew riedet tgħix "*il-vera liberazzjoni*" billi **tinheles minnha nnifisha**", xi haġa tant ukoll meħtieġa anki bejnietna. Dan għandu jkun l-eku Marjan f'Ghawdex!

Marija fehmet kemm seta' jagħmel magħha Alla ladarba kollox hu possibbli għalih, bħalma kienet taf x'gara ma' Sara (*Gen 11, 30*), Rebekka (*Gen 25, 21*), Rakel (*Gen 29, 31*) u omm Sansun (*Imħ 13, 2*). U għalhekk ħassitha "mkabbra", mhux biha nfisha iżda b'dak li Alla seta' u kien qed iwettaq fiha.

U magħna l-Għawdxin? Ladarba l-vuċi tagħha ta' 130 sena ilu għadha u tibqa' hemm: "*Ejja! Ejja!*" u se tkompli twassalhielna, taf ukoll x'jista' jagħmel Alla magħna u x'tixtieq hi mill-Innu tagħha ta' tifhir biex jibqa' dejjem kif tassew tridu hi.

"Your life. My vision."

LORNE CREMONA
PHOTOGRAPHY

weddings | engagements | baptisms
portraits | social & family occasions

69, Mgarr Road, Qala - Gozo
7945 2685

info@lornecremona.com
www.lornecremona.com

follow us on **facebook**

X'għadda minn għalina

Charles Spiteri



Suttana tal-Papa Franġisku

Mons Alfred Xuereb, is-segretarju tal-Papa Franġisku, f'Awwissu kien f'Għawdex għal ftit mistrieħ u ħa l-okkazzjoni biex jipprezenta lill-mużew il-ġdid IL-ĦAĠAR - HEART OF GOZO s-suttana li biha l-Kardinal Bergoglio daħal għall-Konklavi li matulu ntgħazel is-suċċessur ta' Benedittu.

Il-kuratur Mons Ġużeppi Farrugia introduċa lil Mons Xuereb li spjega x'wassal għal din idonazzjoni: barra s-suttana bil-faxxa, hemm ukoll il-karlotta u mitra.

Bosta ħbieb ta' IL-ĦAĠAR kienu preżenti, fosthom membri tal-Kapitlu ta' San Ġorġ u tal-kumitati tal-Fondazzjoni Belt Victoria.

Ta' min jinnota li dan iċ-Ċentru Kulturali diġa' għandu bosta oġġetti "ġerarċiċi", fosthom, fuq intervent ieħor ta' Mons Xuereb, il-karlotta ta' meta Benedittu rtira minn Papa u mitra tiegħu li akkwistaha Mons Isqof Mario Grech.



Prezentazzjoni ta' Dokumenti Mużikali

Anna Maria, Michelle u Josette pprezentaw lill-Banda San Ġużepp ta' Għajnsielem parti mill-gabra tad-dokumenti mużikali mill-arkivju ta' missierhom, il-qatt minsi Mro. Joseph Farrugia li kien Direttur tal-Banda meta din kienet imwaqqfa mill-ġdid fis-sena 1966. Nannuhom, Mro. Mikiel Farrugia, ukoll kien Direttur tal-Banda ta' Għajnsielem għal sittax-il sena bejn 1930 u 1946. Il-prezentazzjoni saret nhar il-Ħadd, 1 ta' Settembru, Festa tal-Madonna ta' Loreto.

Schola Cantorum Jubilate rebbieha tal-“Palma tad-Deheb” 2013 f’ San Lawrenz

Il-premju annwali Palma tad-Deheb, li jiġi mogħti kull sena mill-Parroċċa ta’ San Lawrenz, Ghawdex biex jirrikonoxxi l-impenn fil-qasam mużikali taż-żgħażaġh fil-gżira Ghawdxija, din is-sena ġie mogħti lil *Schola Cantorum Jubilate*.

Schola Cantorum Jubilate, huwa kor privat iffurmat minn żgħażaġh, li hu kkunsidrat bħal wieħed mill-korijiet stabbiliti f’Malta. Dan il-kor ġie mwaqqaf minn Stefan Attard fis-sena 2000. Id-direttrici mużikali hija Marouska Attard li hija gradwata fil-mużika, vjolinista u anke sopran.

Schola Cantorum Jubilate tispeċjalizza fil-polyfoniya sagra u fil-mużika klassika. Madankollu r-repertorju tagħhom jinkludi mużika mill-era rinaxximentali sa dik barokka u anke kontemporanja. Il-kor jinterpreta xogħlijiet minn kompożituri rinomati bħal Palestrina, Victoria, Bach, Mozart u minn kompożituri aktar riċenti bħal Perosi, Camilleri, Bartolucci u Portelli fost oħrajn.

Schola Cantorum Jubilate hija attiva matul is-sena kollha u tiegħu sehem u torganizza diversi kunċerti. Kull nhar ta’ Hadd janimaw il-quddiesa tal-11am fil-Bażilika tax-Xagħra. Il-kor ipprezenta lil Malta fil-Festival *Credo in Unum Deum Festival* li kien organizzat mill-Fondazzjoni tal-Kon-Katidral ta’ San Ġwann (2005), kien il-kor ewlieni fl-opra *’Dido and Aeneas* ta’ Purcell li ttelegħet bħala parti mill-*BOV Opera Festival* (2005), tella’ kunċert fil-Berġa ta’ Kastilja waqt l-ewwel *Notte Bianca f’Malta* (2006), tella’ kunċert għal Din l-Art Helwa f’Palazzo Parisio fin-Naxxar (2007), ta kunċert fil-Kon-Katidral ta’ San Ġwann fil-Belt Valletta (October, 2008) u iehor f’Palazzo Parisio f’Valletta li kien mtella’ mill-Ministeru għal Affarijiet Barranin. F’Marzu (2012) il-kor kien mistieden ukoll mill-Ecc Tiegħu Dr. George Abela, President ta’ Malta biex itella’ kunċert privat fil-Palazz tiegħu f’H’Attard.

Sa mill-2003, il-kor tella’ l-avveniment ta’ *Carols by Candlelight* u llum ġie stabbilit bħala wieħed mill-attivitajiet annwali fiż-żmien il-Milied.



Waqt il-prezentazzjoni tat-trofew “Palma tad-Deheb” lil Stefan Attard mill-Kappillan tal-Parroċċa ta’ San Lawrenz, Dun Nazju Borg




Kunċert mill-Banda tal-Għarb

Biex tikkommemora l-10 Anniversarju mit-twaqqif tagħha, il-Banda tal-Għarb, taht id-direzzjoni ta’ Mro. George Apap, ghamlet Kunċert f’Marsalforn bl-isem, “*West Meets Pop & Movies*”. Il-Banda ferrhet il-miġemgħa prezenti b’mużika popolari mill-films u bil-kant minn Francesca Sciberras u “*Mary Angels*” kor tat-tfal mir-raħal tal-Għarb. Dan il-Kunċert, li seta’ jsir bis-sostenn tal-Ministeru għal Ghawdex, kien avveniment wieħed minn diversi inizjattivi f’din il-Kommemorazzjoni.



Lejla ta' poezija fir-Rabat, Ghawdex

Nhar is-Sibt, 31 ta' Awwissu, l-Ghaqda Poeti Maltin tellgħet Lejla ta' Poezija u Mużika fil-Ministeru għal Ghawdex, fir-Rabat. Is-serata kienet preseguita mill-Ministru għal Ghawdex, l-Onor. Anton Refalo. Waqt id-diskors tiegħu l-president tal-Għ.P.M., Charles Magro, qal ukoll li attendenza sabiħa bħal dik tagħmel kuraġġ lill-kumitat biex jerggħu jittellgħu serati simili fil-ġzira ta' Ghawdex. L-attendenza kienet tajba ħafna u dan seħħ anki bis-saħħa tal-ghajnunna tal-kittieb, poeta u rappreżentant għal Ghawdex tal-Ghaqda Poeti Maltin, Charles Bezzina. Inqraw poeziji bil-Malti u bl-Ingliż, minn poeti ta' generazzjonijiet differenti, fosthom ta' membri onorarji tal-Għ.P.M. bħall-Kelinu Vella Haber, il-Kan. Joe Mejlak, Ġianninu Cremona u l-mibki Marċell Mizzi. Hadu sehem ukoll il-kantanti Josephine Marie Grima u Rosabel Pavia, il-kitarrist Joe Engerer, u l-flawtista, Charlene Portelli. Waqt is-serata ngħataw ukoll mill-president tal-GħPM plakek ta' tifikira lill-Ministru, lil Charles Bezzina u lill-kantanti u mużiċisti li pparteċipaw. Il-kittieb u poeta Ghawdex Charles Bezzina ta lill-Ministru għal Ghawdex għadd ta' kotba minn tiegħu bħala tifikira tal-okkażjoni. Mexxiet il-Lejla, Miriam Ellul. Wara kien hemm ukoll riċeviment żgħir.



Aktar Arti fil- Villa Rundle

Dr Grezzju Mercieca, *Chief of Staff* fil-Ministeru għal Ghawdex, inawgura panel ta' arti fil-mużajk fil-Gonna ta' Villa Rundle – arti li tikkommemora l-assedju ta' Ghawdex tal-1551. Id-disinn ta' dan ix-xogħol fil-mużajk kien sar mit-tfal, taħt il-gwida ta' Mary Portelli, matul l-aħħar *Notte Gozitana*. Imbagħad, ir-restawratur tal-irham, Raymond Bonello, mix-Xagħra, hadem id-disinn mill-ġebel tal-qawwi. Mons. Joe Vella Gauci, President tal-Kumitat għaċ-Ċelebrazzjonijiet Nazzjonali u Reġjonali kellem lit-tfal preżenti dwar il-ġrajja tal-1551.

Ġbid ta' film minn żgħażaġh Ghawdxin

“*Three Generations Down*” huwa l-isem ta' film li qed jinhadem minn żgħażaġh Ghawdxin, li jiehu lill-ispettatur erbghin sena lura. Produzzjoni u Direzzjoni ta' Michael Tabone u Amadeo Bezzina. Produzzjoni bil-partecipazzjoni ta' numru kbir ta' persuni, kollha b'mod volontarju, fejn proprju nhar il-Ħadd 28 ta' Lulju, wasslet biex partijiet miċ-ċentru tal-Belt Victoria jingħalqu għat-traffiku, bil-foyer tat-Teatru Astra jinbidel f'bank bl-isem ta' *National Bank* minn fejn seħhet is-serqa.

Din l-attività li hadet diversi sigħat ġibdet l-attenzjoni mhux biss tal-Ghawdxin u l-Maltin imma b'mod speċjali ta' numru mdaqqas ta' turisti li kienu l-Belt Victoria waqt li kien qed jingibed dan il-film li ġie segwit b'ċertu interess.

“*Three Generations Down*” se jkun qed joffri vetrina ta' talent lokali, bis-sehem ta' persuni ta' kull età, fi sfond tipiku Ghawdxin li żgur għandu jhalli mpatt mill-aktar pożittiv fuq il-popolarità ta' din il-gżira Ghawdxija.

L-idea wara dan il-film bdiet tidhol fis-seħh fl-ewwel xhur ta' din is-sena u dawk kollha involuti jittamaw li dan l-isforz kollettiv iwassal għal iktar attività fost iż-żgħażaġh Ghawdxin f'dan ir-rigward.



Waqt il-ġbid tal-film fi Triq ir-Repubblika, ir-Rabat, Ghawdex



150 Anniversarju

Fl-okkażjoni tal-150 Anniversarju mill-wasla tal-istatwa titolari ta' Santa Marija fil-parroċċa taż-Żebbuġ, il-komunità parrokkjali, immexxija mill-Arċipriet Dun Reuben Micallef, hadmet rappreżentazzjoni drammatika msejha “L-Għajn tal-Parroċċa”. Din ir-rappreżentazzjoni, minsuġa bi żfin, poezija u folklor, kienet bażata fuq narrattiva poetika miktuba mill-Viċi Parroku Dun Geoffrey Attard – strofi li jirrakkontaw l-istorja tar-rahmal u tal-parroċċa mis-sena 1688 sa żminijietna. Franco Cefai kien inkarigat mill-aspett muzikali u Diane Calleja hadet hsieb il-koreografija.

ERRC Calm Water Project

L-*Emergency Response and Rescue Corp* qed torganizza inizzjattiva li tagħti opportunità lil għadd ta' żgħażaġh bi bżonnijiet speċjali biex jieħdu sehem fi programm personalizzat ta' *scuba diving*. Dan qed isir bl-għajjnuna ta' *instructors* professjonali mill-*International Scuba Diving Agency*. Il-fondi għal din l-inizzjattiva ġejjin mill-*Youth in Action Programme* mmexxi mill-EUPA. Fl-ippjanar ta' dan il-proġett, l-ERRC sabu s-sostenn tal-*Malta-EU Steering and Action Committee* (MEUSAC).



Ghotja ta' Pittura ta' Ġorġ Fenech Iis-Santwarju Ta' Pinu

Mal-opri tal-arti li għandu s-Santwarju tal-Madonna Ta' Pinu f'Għawdex ždiedet oħra permezz ta' ghotja ta' pittura prestiġjuża tal-pittur magħruf Ġorġ Fenech. *It-Tieġ Ta' Kana* (150cm x 191cm) tpitter fl-1987 u kien fil-kollezzjoni tal-artist. Il-familjari għamlu d-donazzjoni wara li Ġorġ kien wera x-xewqa li dan ix-xogħol biż-żejt fuq it-tila jkun espost għall-qima f'xi maqdes. Il-prezentazzjoni saret nhar is-Sibt, 22 ta' Ġunju fi tmiem il-Pontifikal tal-Festa tas-Sejha tal-Madonna Ta' Pinu li sar fis-Santwarju tal-Madonna Ta' Pinu mill-E.T. Mons. Mario Grech, Isqof t'Għawdex. L-Isqof bierak ukoll il-pittura l-ġdida. Din l-opra fl-idjoma pittorika



Jammiraw il-pittura illi kienet għadha kif giet ipprezentata lil Ta' Pinu.

kontemporanja hija wahda mill-aħjar xogħlijiet sagri tal-artist Ġorġ Fenech li kien halliena sentejn ilu fl-età ta' 85 sena. Għalissa, *It-Tieġ ta' Kana* hu espost fil-kor tas-Santwarju. Hemm il-ħsieb li jkun it-titular tal-kappella tal-irtiri f'Ta' Pinu. B'hekk ikompli jagħni l-kollezzjoni artistika ta' dan is-Santwarju Nazzjoni li tinkludi xogħlijiet ta' Mario Caffaro Rore, Giuseppe Briffa u Emvin Cremona.

L-armla ta' George Fenech, Doris, titkellem ma' Mgr. Isqof Grech wara ċ-ċerimonja tat-tberik tal-pittura. Is-Sinjura Fenech ipprezentat ukoll lill-Mons. Isqof Grech kopja tal-ktieb ta' George - The Art and Life of George Fenech. Jidher ukoll wieħed minn uliedu Conrad u n-neputijiet Camille u Jacques Fenech.



Egħluq is-'Summer Club'

Bħala parti mill-attivitajiet tad-*Don Bosco Summer Club*, Mons. Isqof Mario Grech għamel żjara fl-Oratorju Don Bosco fejn qaddes u kellem lit-tfal prezenti. Huwa inkuraġġihom jiehdu sehem f'attivitajiet simili għaliex avolja fil-vaganzi, imma jibqgħu jitgħallmu. Mons. Isqof irringrazzja wkoll lill-voluntiera, hafna minnhom zgħażaġh, li jagħtu s-sehem tagħhom b'risq it-tfal matul il-vaganzi tas-sajf. Din kienet l-għaxar darba li kien organizzat id-*Don Bosco Summer Club* fl-Oratorju Don Bosco.



Ix-'Xagħra Scout Group' fil-Kamp tas-Sajf

Din is-sena wkoll ix-*Xagħra Scout Group* organizza l-kamp tas-sajf fil-Wied tar-Ramla. Il-kamp dam ħamest ijiem li kienu esperjenza edukattiva mill-aqwa għal-*leaders, scouts, cubs* u *beavers*, b'attivitajiet varji u adattati għal kull sezzjoni. Il-kamp gie fit-tmiem bil-BBQ u l-*camp fire* li fih hađu sehem il-membri kollha tal-grupp flimkien mal-familji tagħhom.



Il-Hsejjes Madwarna




notamenti mill-

Kav. Joe M. Attard

Ninsabu fl-istaġun tal-Harifa meta s-siġar jibdedw iwaqqgħu l-weraq tagħhom u l-kampanja tkun imneżżgħa minn dak il-mant li s-soltu jostorha w allura ma tkunx daqstant hadra u sabiħa, iżda minnaha l-oħra, is-skiet isaltan u l-moħħ isib ċertu serhan u paċi. Wara xi halba xita l-arja tiffriška u l-hoss ta' xi nixxiegħa tal-ilma ġieri fil-widien inissel serenità u trankwillità waqt li l-pulmuni jimtlew b'arja fiška u nadifa u tħossok qed terġa' tghix mill-ġdid. Mhux darba u tnejn riġlejjja jehduni sa Wied il-Lunzjata, wiehed mill-ftit widien li huma ferm ikkurati u miżmuma tajjeb u r-raba saqwi tiegħu jipprovdi uċuħ tant sbieħ flimkien ma' dehriet li jsaħħru. Qalb il-bniedem tkompli ssib il-mistrieħ tagħha hekk kif tirtes mill-ghatba 'l ġewwa tal-kappella ddedikata lit-tħabbira tal-aŋġlu Gabriel lil Sidtna Marija Omm Alla fil-pittura helwa ta' Luca Garnier. Hafna għadhom isibu lil dan il-wied bħala 'l-Ġnien tar-Rabat'!

Izda meta nerġgħu lura lejn ir-Rabat, mill-ewwel jgħibu l-paċi u s-skiet ta' Wied il-Lunzjata (kelma li ġejja mit-Taljan *annunziata*), imkennen minn parti mir-raħal tas-Sikors. Beltna saret mimlija hsejjes u dhahen. Kif tasal fi pjażza Tomba (hawn konna nsibu ċimiterju ta' żmien il-Franċiżi), illum Misraħ Sant Wistin, u bir-raġun għaliex jiddomina hawn il-Kunvent tal-Patrijiet Agostinjani, għandek issib diżordni sħiħa; min jipparkkja u min jistartja biex jitlaq waqt li oħrajn, qishom fuq il-labar, bil-karozza taħdem u ddaħħan jistennew xi proxxmu jitlaq biex isibu post. U jekk tħares lejn l-art ta' din il-pjażza spazjuża, żgur li ser tinnotta xi rqajja' taż-żejt li jħallu warajhom tant karozzi u ngenji oħra li lejl u nhar jipparkjaw hawn. Naħseb li wasal iż-żmien ukoll li mill-ġdid jinżebgħu l-'parking lines' biex tal-inqas tinżamm l-ordni.

Il-hsejjes ikomplu joktru f'bosta mit-toroq tagħna issa għax għaddej tal-haxix, u issa għax wasal il-van tal-hut u allura erhilu jiftaħ hangra daqshieħ; inkella għax għaddej tal-gas li ma jinbbastax jitlaq idu minn fuq il-horn tat-trakk jew għax wasal tal-hobż - dawn kollha jridu jaraw x'jagħmlu biex joħorġu lill-mara tad-dar minn ġol-kċina! Fit-triq fejn ngħix jien, għalkemm żewġ tabelli juru li ma għandhomx jidhlu trakkijiet goffi u tqal, kontinwament qed tinkiser il-liġi għax dawn l-inġenji jibdedw għaddej minn quddiem minn sbieħ il-ghodwa sa ma jibda jroxx id-dlam. Dawn idahħnu tghidx kemm u jagħmlu storbu enormi; xi drabi l-art ta' tahtek tħossha titrieghed; il-hsejjes jikbru iktar meta tara li dawn ikunu qed iġorru tagħbija ta' knaten, bla ebda għata, biżżejjed biex tibni dar. Għal dawn ma jezistux il-wardens u meta



ppruvajt niġbed l-attenzjoni ta' xi sewwieq li sfaċċatament kien qed jikser il-liġi, dan hadni bil-herra, donnu kellu raġun, u qalli: 'Tindaħalx! Il-Kunsill Lokali, niggarantilkom li fi żmien qasir jimla l-kaxxa tal-Istat bl-ewro li tant għandna bżonn, kieku kellu jibgħat xi *warden* fi Triq Sir Paul Boffa! U mela jibgħatli għal multa għax bqajt fil-karozza nistenna lil marti tixtri 'go mobile card' m'għand it-Tapies! U meta dehert quddiem it-Tribunal biex infisser ruħi, dan bla ħniena qalli: 'Ksirt il-Liġi!' Hemm mod u mod kif tikser il-Liġi!

Il-hsejjes madwarna ma jonqsux qabel ma ssir '*ring road*' fil-belt tagħna biex it-trakkijiet u l-buses ma jgħaddux iktar miċ-ċentru tar-Rabat bil-konsegwenza li mlew lil djarna bin-nugruffun meta ma tarax xi gallerija (għaddu waħda minn Triq Vajringa) milquta minn xi *double decker* li minnhom daż-żmien għandna kemm-il waħda. Ta' spiss nilmaħ ukoll dawn il-*four wheelers* kif ukoll *motorcycles* għaddej minn b'veloċità qawwiya, donnhom iridu jagħmlu '*show*' minn kull fejn jgħaddu. Hafna miż-*zebra crossings* ukoll jeħtieġu laqgħa żebgħa għax naħseb li nsew meta hadu l-aħħar daqqa ta' pinzell. Dalwaqt tibda x-xita u treqatna jsiru għadira waħda u miskin int jekk taħslek xi karozza u allura xi ftit *patching* ma jagħmilx hażin!

Sabiha l-ideja ta' "Eco-Gozo" iżda bejn il-kliem u l-fatti hemm baħar jikkumbatti! U dan kollu li harbixt illum, bla dubju, japplika wkoll għall-irhula tagħna li forsi hafna drabi joqogħdu lura milli jsemmgħu lehinhom!

Fejn sejra? (2)

Il-mara Għawdxija fis-soċjetà tal-lum u ta' għada

Dun Noel Saliba



Il-Professjonalita' tal-mara, il-karattru soċjali tal-mara, u x-xogħol ta' servizz li toffri

Il-konċentrazzjoni tan-nisa f'ċerti setturi partikolari u professjonali (professjonijiet awżiljarji, servizzi soċjali, tagħlim, servizzi in ġenerali) u dan iwassal għad-definizzjoni tal-kuncett ta' professjonalità femminili, li l-karatteristiċi tagħha huma kkonċentrati aktar fuq l-attività konkreta milli fuq dik astratta u li tippreferi l-logika tal-kontenut milli l-logika tal-karriera. Il-kawża prinċipali ta' dan l-orjentament, tista' tkun il-fatt li l-mara Għawdxija tpoġġi fl-ewwel post it-trobbija tal-familja qabel ix-xogħol professjonali, jew ukoll tgħix preżenza doppja jew rwol doppju, u b'hekk jasl biex jippreferu l-konċentrazzjoni tal-enerġiji tagħhom fil-familja milli jidhlu fi stress u tensjoni frott il-kompetittività li jitlob ix-xogħol professjonali.

Il-karatteristiċi ta' kontinwità bejn *it-trobbija tal-familja* u *x-xogħol għas-suq* juru ċar li *x-xogħol tal-mara* huwa *xogħol ta' servizz*. Din hija karatteristika fundamentali li tiddefinixxi *x-xogħol tal-mara Għawdxija* – kemm jekk huwa xogħol rimunerat u sew jekk *gratis*, kemm jekk professjonali kif ukoll dak familjari, f'kull qasam fejn jiġi mwettaq. Dan jikkonkretizza ruħu f'servizzi kemm materjali u kemm mhux materjali, bħalma huma l-komunikazzjoni, iż-żamma ta' relazzjonijiet, il-pont li jwassal għall-kunsens, u dawn tal-aħhar huma dejjem aktar importanti f'soċjetà kumplessa li fiha l-*welfare state* juri sinjali ta' kriżi li dejjem qed issir aktar evidenti.

L-indipendenza tal-mara u l-iżviluppi fil-bidliet simboliċi tagħha.

Iż-żewġ skopijiet li minhabba fihom qegħdin isiru bidliet fil-kundizzjoni tal-mara Għawdxija huma: l-*emanċipazzjoni* bħala akkwist tad-dinjità, drittijiet u pożizzjoni soċjali fuq l-istess livell bħall-irġiel, u l-*indipendenza tal-mara* li twassal għall-ħelsien tal-mara mill-oppressjoni, mill-isfruttament, mit-tfixkil, mir-ripressjoni, mill-assertivizmu maskili.

Fil-każ tan-nisa f'Għawdex, lil hemm mir-rebħiet formali u mill-bidliet fuq livell tal-atteggjamenti, iż-żewġ għanijiet jidher li għadhom ma sehħewx fuq il-pjan soċjali.

L-emanċipazzjoni permezz tax-xogħol dehret bħala triq Prattikabbli bi prezz partikolarment mhux żgħir għall-mara. Imma ma jidhri li x-xogħol iwassal għall-ugwaljanza mar-raġel fid-dinja tal-produzzjoni, meta fil-verità l-karattru soċjali u l-professjoni tal-mara jaqgħu

taħt il-logika tal-astrazzjoni, tal-kontroll, tal-karriera, fejn kollox huwa mmexxi mill-irġiel, realtà tipika tad-dinja produttiva preżenti, fejn Għawdex m'huwiex eċċezzjoni.

Ċerti servizzi soċjali ma tantx għenu biex il-mara tidhol fix-xogħol professjonali, kemm minhabba nuqqas ta' parteċipazzjoni min-naħa tan-nisa stess u kemm minhabba l-mod ta' kif jorganizzaw ruħhom in-nisa; ma aġevolatx l-emanċipazzjoni għaliex, b'mod ġenerali, in-nisa ittehdulhom xi hidmiet imma fl-istess waqt inghataw hidmiet oħrajn ta' tip differenti, ta' tip burokratiku u formali, fi struttura li għandha t-tendenza li tkun formali u impersonali.

Anke' l-pjan li kellu jwassal għall-*indipendenza tal-Mara*, jidher li falla fil-parti l-kbira tiegħu kemm fit-trobbija tal-familja kif ukoll fil-preżenza fil-ħajja soċjali. Fl-ewwel aspekk, minkejja li l-mara bdiet tiċċentra iżjed l-attenzjoni tagħha aktar fuq l-indipendenza u l-estetika tagħha, ma tistax twarrab il-konnotazzjonijiet simboliċi u affettivi li jolqtu t-trobbija tal-familja; u fit-tieni aspekk, il-preżenza soġġettiva tal-mara ma rnexxilhiex tissupera l-individwalizmu u tikkumbatti l-eżiġenzi reali tal-parteċipazzjoni soċjali.

L-iżviluppi li qegħdin isehħu f'Għawdex fix-xogħol tal-mara mill-qasam tal-produzzjoni għal aktar xogħol ta' servizzi, il-bidla fil-forom tal-produzzjoni, kif ukoll il-proċess tal-modernizzazzjoni kellhom effett profond fuq l-istruttura tal-familja f'Għawdex, imma kellhom effett profond ukoll fuq ir-relazzjoni esterna/interna tal-familja, fuq ir-relazzjoni familja/komunita'.

Xi prospettivi li tajjeb nagħtu kashom.

Jidher li fir-rigward tax-xogħol tal-mara f'Għawdex nistgħu inbassru bidla mill-kuncett ta' *xogħol ta' servizz*, għall-*kultura tas-servizzi*, li tirrikonoxxi r-rekwiziti essenzjali għall-identità ġdida tal-mara. Jekk nifhmu dan, allura wiehed iżomm li l-karattru soċjali tal-mara huwa element pożittiv, ta' valur, fis-sistema soċjali kollu kemm hu, u mhux prodott imġebbed tal-proċess tas-soċjalizzazzjoni tradizzjonali tal-mara.

Barra minn dan, illum il-ġurnata, f'Għawdex iridu jiġu indirizzati b'mod hafna aktar effettiv il-bżonnijiet tan-nisa l-aktar vulnerabbli - nisa li jahdmu bla ktieb tax-xogħol, tfajliet ommijiet, nisa li għaddejjin minn vjolenza domestika fejn l-omerta ġieli twassal biex sitwazzjonijiet patetiċi ma jsoľvu ruħhom qatt qabel jeskalaw għal-livell ta' *no return*, nisa bi bżonnijiet speċjali, immigranti nisa, nisa li jhaddnu xi ordni reliġjuż jew jidhlu għall-ħajja kkonsagrata.



Sabiex il-mara f'Ghawdex jista' jkollha pożizzjoni soċjali b'saħħitha, dawn il-presupposti li ġejjin huma essenzjali:-

- Tajjeb li n-nisa Ghawdxin jidhlu aktar fix-xogħol professjonali u fil-qasam soċjali;
- Il-mara Ghawdxija li tkun qeghda trabbi l-familja tkun aġevolata permezz ta' diversi miżuri soċjali halli tibqa' taghti sehemha fid-dinja professjonali;
- L-irġiel jagħtu aktar spazju lin-nisa fid-dinja professjonali u soċjali;
- L-irġiel jagħtu aktar lehen lin-nisa fid-dinja professjonali u soċjali; u
- L-irġiel jagħtu sehem akbar fit-trobbija tal-familja.

Jiswa' mhux ftit li n-nisa jidhlu fi djalogu mal-irġiel b'messaġġi ċari f'sitwazzjonijiet fejn dawn verament jifhmu 'l xulxin. Importanti jinghata ħafna aktar spazju lill-irġiel fit-trobbija u l-kura tat-tfal, xi ħaġa li bħalissa s-soċjetà Ghawdxija qeghda iċċaħħadhom minnha u li tant hemm bżonn biex ir-relazzjoni bejn l-irġiel u n-nisa tkun waħda fejn verament jikkumplementaw lil xulxin meta niftakru fl-individwalizzazzjoni u kultant jispikka fis-soċjetà tagħna.

Il-Kummissjoni Ewropea ppubblikat *Karta tan-Nisa* - dikjarazzjoni politika li tistabilixxi ħames oqsma ċentrali li għandhom ikunu inkorporati fl-istrateġija Ewropa 2020. Dan naturalment, jolqot lill-mara Ghawdxija wkoll. L-oqsma huma:

- 1) L-ugwaljanza fis-suq tax-xogħol u indipendenza ekonomika ugwali;
- 2) Hlas indaqs għall-istess xogħol u xogħol ta' valur ugwali;
- 3) Ugwaljanza fit-teħid ta' deċiżjonijiet permezz ta' miżuri u inċentivi mill-UE;
- 4) Dinjità, integrità u tmiem tal-vjolenza bbażata fuq is-sess tal-persuna; u
- 5) Promozzjoni ta' ugwaljanza lil hinn mill-UE billi l-ugwaljanza tkun indirizzata fir-relazzjonijiet esterni u ma' organizzazzjonijiet internazzjonali.

Stharriġ tal-*Eurobarometer*, li huwa *eye opener* dwar fejn hi sejra l-qagħda tal-Mara Ghawdxija, juri li 62% tal-Ewropej jemmnu li għad hemm inugwaljanza bejn is-sessi f'ħafna oqsma tas-soċjetà. Għal 92%, il-ġlieda kontra l-vjolenza fuq in-nisa hi ta' prijorità, segwita minn 82% li jemmnu li l-inugwaljanza bejn is-sessi fi hlas għall-istess xogħol hi l-iktar prijorità urgenti.

Ta' min jinnotta li f'Malta l-Kunsill Nazzjonali tan-Nisa kien appella lill-ewro parlamentari biex jivvutaw favur l-estensjoni tal-*maternity leave* u tal-*parental leave*; kif ukoll saħaq fuq l-importanza li l-kisbiet tan-nisa fid-dinja tax-

xogħol professjonali ma jitnaqqrux minhabba r-riċessjoni ekonomika.

Jalla d-drittijiet tan-nisa bħad-dritt għal aċċess għal edukazzjoni u l-opportunitajiet indaqs u l-kundanna tal-vjolenza fuq in-nisa, ma jkunux biss drittijiet imnizzla fuq il-karta.

Konkluzjoni

Xtaqt nagħlaq b'riferenza għall-*Eżortazzjoni Apostolika* tal-Papa Ġwanni Pawlu II, ippubblikata fil-15 t'Awwissu 1988, li tittratta dwar *Id-Dinjità tal-Mara*. Hawn il-Beatu Ġwanni Pawlu II isemmi xi aspetti importanti dwar il-persuna tal-mara, li japplikaw ukoll għall-Mara Ghawdxija:

Il-Papa Ġwanni Pawlu II jitellem mill-*Ġenju tal-Mara* u dan peress li l-mara twettaq ix-xogħol tad-dar u s-soċjalizzazzjoni primarja fil-familja b'mod tassew ġenjali.

Dwar il-Verginità tal-mara, Ġwanni Pawlu II iġhid (parag. 17): *“Women, called from the very “beginning” to be loved and to love, in a vocation to virginity find Christ first of all as the Redeemer who “loved until the end” through his total gift of self; and they respond to this gift with a “sincere gift” of their whole lives. They thus give themselves to the divine Spouse, and this personal gift tends to union, which is properly spiritual in character. Through the Holy Spirit’s action a woman becomes “one spirit” with Christ the Spouse (cf. 1 Cor 6:17). This is the evangelical ideal of virginity, in which both the dignity and the vocation of women are realized in a special way. In virginity thus understood the so-called radicalism of the Gospel finds expression: “Leave everything and follow Christ” (cf. Mt 19:27). This cannot be compared to remaining simply unmarried or single, because virginity is not restricted to a mere “no”, but contains a profound “yes” in the spousal order: the gift of self for love in a total and undivided manner.”* (parag. 20).

Dwar il-mara li ssir omm iġhid (parag. 18) il-Beatu Ġwanni Pawlu II iġhidilna: *“It is therefore necessary that the man be fully aware that in their shared parenthood he owes a special debt to the woman. No programme of “equal rights” between women and men is valid unless it takes this fact fully into account”;*

Fl-aħħarnett irridu nikkunsidraw ukoll is-sehem li l-mara Ghawdxija għandha fit-trasmissjoni tal-fidi u fil-bini tal-komunita' ekkleżjali. Dan jindikah ukoll Ġwanni Pawlu II meta jghid (parag.27): “... women, ..., played an active and important role in the life of the early Church, in building up from its foundations the first Christian community - and subsequent communities - through their own charisms and their varied service.”

Sabiha l-hajja!


“La Vita è bella”



George N. Cassar

Ghogobni fuq li ghogobni. Kien hareġ fl-1997 u hafna tkellmu u kitbu fuqu. Qed ngħid għall-film Taljan *La vita e' bella*, film tassew affaxxinanti. Ngħid għalija, l-iktar li laqitni kienet it-tieni taqsima fejn issehħ grajja tassew drammatika. Hawnhekk il-film jehodna lura lejn l-aħħar sena tat-tieni gwerra dinjija u jurina t-terror tan-Nazisti ġo kamp tal-konċentrament. Narawh lill-protagonista Roberto Benigni jipprova jara x'jivvinta biex lil ibnu ta' hames snin inessih il-kruha tar-realta', tas-sitwazzjoni kiefra li l-Ġermanizi qabdu u tefghuhom fiha.

Il-hajja, bis-slaleb u l-kuntrarju kollu li fiha, hija sabiha u ta' min jgħożżha. Tassew li f'hakka t'għajn, hajjitna ġie li tisfa mħabbla u titfagħna għal għarrieda ġo burraxka, kif ġralu Benigni. Xi drabi l-hajja taf tkun iebes u kapaċi tisqik l-aħħar seqja mrar u tagħtik fuq wiċċek sa minn twelidek, meta bilkemm tkun għadek bexxaqt għajnejk. Issib min jgħaddi minn martirju shiħ. Niehdu 'l Gobb. Spicċa miskin biex tilef ġidu kollu u gismu mtela kollu nfafet. Nisimghuh lil dar-raġel twajjeb u ġust jokrob u jishet xortih : “Għax ma mittx minn ġuf ommi?” Fid-dinja, issib min jgħidlek, pinta



helu u bittija morr. Xi hadd, jidhirli ispirat minn proverbju Franciż, hareġ b'din l-osservazzjoni: “Il-hajja qisha basla, tqaxxarha rita, rita u fl-aħħar ma ssib xejn fiha.” Patri A. Cuschieri O.C. jersaq xi ftit lejn dan il-ħsieb negattiv f'din id-daqsxejn ta' strofa :

*Il-hajja bħal ħolma,
il-hajja bħal fjur,
il-hajja bħal żiffa
li tigi u tmur.*

Ngħid u ntenni, minkejja li sikwit ngħaddu mid-doloruż u forsi anki nsibu min jagħmlilna l-bsaten fir-roti, il-hajja tibqa' sabiha, tibqa' imprezzabli. Il-Buddiżmu jgħallem li jum wiehed aqwa mit-teżori kollha tal-univers. Naturalment, biex tgawdiha, anki jekk mhux fil-milja kollha tagħha, trid teħodha b'daqsxejn filosofija u qatt b'serjeta' żejda. **Jahasra! Hafna minn hutna l-bnedmin jitgħallmu kif jaqilghu l-għajxien tagħhom imma kif jgħixu, jibqgħu ma jitgħallmu qatt.** Issib bosta li, boloh li huma, jinkwetaw bis-shiħ fuq il-ftietaq, fuq affarijiet assurdi, xi drabi tad-daħk. Xi wħud jitilfu kull gost tal-hajja; ħlief swidija u monotonija ma jarawx madwarhom; ħlief dwejjaq u nervi fuqhom ma jgħorrux, u fl-aħħar jispiċċaw jitilfu l-qaleb bil-gbejna b'kollox. Mhux għageb li l-hajja għalihom ma tibqax tagħmel sens. Għandu mnejn jgħidulek, kif qal darba Salamun, “Frugħa tal-frugħat u kollox frugħa.”

Oħrajn isewdu qalbhom għax joholmu u jixxennqu għal dak li m'għandhomx u li x'aktarx ma jistax ikollhom. Jekk Alla l-imbierak jipprovdilek ġewlaq lumi, tippetendix li, tagħsar kemm tagħsar minnu, ha tagħmel xi laringata. Jekk ingħalaqlek bieb, jisbah għada u jaf jinfetaħlek iehor ġdid. Issa, f'ġieh kemm hemm, ma tridx toqgħod tnewwaħ u tiffissa thares lejn il-bieb il-magħluq. Tiltaqa' ma' bosta oħrajn li l-hajja ma jgawduhiex għax donnhom ikollhom manija kif jikkomplicawha u jtaqqluha b'li jagħmlu u b'li jgħidu. Oħrajn jilagħbu man-nar; fosthom hemm min jinqabad fil-morsa tal-vizzju. Biex tkompli tagħqad, hemm oħrajn li jipperikolaw saħansitra hajjet haddiehor. Nisimghu kwazi kuljum bi tragedji fit-toroq tagħna, b'imwiet fuq il-post tax-xogħol ħtija ta' sogru żejjed jew nuqqas ta' ħsieb. Nisimghu bi kmamar tan-nar itiru u jhallu warajhom tranja ta' niket fost bosta familji. U dan biex ma nsemmux l-ingustizzji, il-gwerer u l-ħruxija li juru dawk li jhaddnu l-kultura tal-mewt.

Dak li jsehħ madwarek, mhux la kemm tikkontrollah, imma tista', b'daqsxejn ta' sforz u ta' saġrificċju, tikkontrolla lilek innifsek. X'attitudni tiehu lejn il-hajja



jiddependi min-nuċċali li tilbes, min-natural li tagħgen go fik. Fil-hajja trid tidra xxammar u tehodha kontra l-kurrent li ssib ma' wiċċek, u xi drabi kontra l-oħrajn li hemm iduru ma' saqajk, u ghala le, saħansitra kontra tiegħek innifsek. Din l-aħħar ġlieda hija l-eqqel waħda. Jekk tirbahha, baħri int. Niltaqgħu ma' tribujiet f'diversi nhawi tad-dinja li jghixu fil-miżerja, imma ssibhom kuntenti bil-qatra li għandhom. Imbagħad hemm fostna min niezla fuqu kaskata ta' ġid kuljum, u tarah, għomru u zmienu, donnu ddisprat. Fil-ktieb li qed naqra bħalissa, *Three Cups of Tea*, kronaka ta' ġrajjet li jimpressionawk, laqatni kumment li għamel wiehed re ta' pajjiż fil-Lvant Imbiegħed: **"Il-veru suċċess ta' pajjiż ma tkejlux mill-prodott gross domestiku, imma mill-gross domestiku tal-kuntentizza."** Jien konvint li l-akbar ġid issibu meta tagħraf tikkuntenta ruhek bil-ftit. Nibqgħu fil-Lvant. Meta lid-Dalai Lama staqsew xinhu l-iskop tal-hajja, ma semmilhomx karrieri brillanti jew diplomi mill-universita', l-anqas somom ta' flus imgemmgħa f'xi kont il-bank. It-tegħiba kienet sempliċi: "Li tkun kuntent."

Il-hajja miżgħuda b'affarijiet sempliċi li qegħdin hemm għal min jagħraf igawdihom; biċċiet minnhom la tista' tarahom, l-anqas tmisshom; tista' biss tħosshom go qalbek. Imma jekk jien dejjem sejjer bla nifs, forsi m'iniex aħjar mill-ħmar tas-sienja li jdur bla waqfien b'għajnejh mgħammdin, u dawn l-affarijiet sempliċi nispiċċa biex l-anqas biss nagħti kas tagħhom. Iwissi l-poeta Ingliz H.W. Davies :

*What is this life, if full of care,
You have no time to stand and stare?*

Il-hajja ta' min jaf jghixha, jghidilna l-qawl. Trid tidra titgħallem tgawdi l-mument ta' issa, tiehu interess ġenwin fil-logħba tal-hajja u tapprezza dak kollu li toffri d-dinja ċkejna ta' madwarek: ibda mill-kikkra kafe' jew te li qed tixrob, il-kisra ħobz li qed tiekol, is-sodda nadifa li mteddejt fuqha, il-biċċa muzika li qed tisma', iż-ziffa helwa wara mewġa ta' shana u tidlik, it-tbissima ġenwina li ommok l-għażiża laqgħetek biha, il-ġmiel tan-natura li dejjem sejra toħloq il-ġdid, l-għajjat ferrieħi tat-tfal zgħar huma u ħerġin

mill-iskola - (huma u deħlin, l-atmosfera tkun kemxejn kiebja) . Trid tidra tapprezza kull pjaċir ċkejken li tirċievi, tgħożż iktar u iktar il-ħbiberija u l-imħabba li hemm madwarek, ħbiberija u mħabba li biex isahħnu l-ambjent tiegħek, trid qabel xejn issawwarhom int u toħroġhom mill-ġewwieni ta' qalbek. Jekk imbagħad għandek go fik il-paċi tar-ruħ u l-fidi f'Alla, il-hajja għandha tidher f'għajnejk sabiħa daqs l-isbah qawsalla.

Ma nafx min ma semax b'Helen Keller li mardet meta bilkemm kellha sentejn u sfat għamja u truxa. Din l-Amerikana għarfet tapprezza l-hajja bil-kbir u tat l-isbah eżempju, biex ngħid hekk, lid-dinja. "Ninkedd fuq li ninkedd," qalet Keller darba fost l-oħrajn, "meta niltaqa' ma' nies li għalkemm jaraw, ma jilmhu qatt is-sabiħ ta' madwarhom. Jiena mmiss fjura u 'nara' s-sabiħ tagħha. Dawn iharsu u jibqgħu għaddejjin, qishom ma raw xejn." Jalla lkoll kemm aħna niddakkru bħal Keller b'dik id-doża helwa ta' "joie de vivre"!



HILITE

HARDWARE STORE

FRANCO - BELGE

FIRE PLACES

Importers of

Copper Pipes & Fittings

Lava Solar Heaters

Adensa Space Heaters

and Fire Places

113, St. Bert Street, Xewkija, Gozo

Tel: 2155 5736 • Fax: 2155 5525

Mob: 9947 8884

“Aqalghu Ghajnejkom u itilqu minn Thebes”



Dr Alfred Grech



Fir-rumanz brillanti ta' Milan Kundera, “*The Unbearable Lightness of Being*”, Tomas isofri persekuzzjoni kbira mir-regim komunista li gie stallat wara l-hekk imsejha “Rebbiegha ta' Praga” ta' Alexander Dubcek, fir-rebbiegha tal-1968. Tomas kien kiteb artiklu dwar l-atrocitajiet u l-hnizrijiet li kienu saru mill-komunista fil-kors tal-hekk imsejha Gwerra Bierda, li sehhet fl-Ewropa Ċentrali, u kważi kważi mad-dinja kollha, u akkuża lill-komunista kollha li huma qattielu kriminali.

Il-komunista li ppropagaw il-gvernijiet dittatorjali hasbu li kienu skoprew is-soluzzjoni għall-ingustizzji, il-ħażen u l-għeltijiet tad-dinja. Kienu hasbu li skoprew kif tagħmel genna tal-art, għalkemm sabiex jaslu għal dan l-ideal htigilhom iwettqu ħafna atrocitajiet, “likwidazzjoni ta' ħajjiet umani” u tghidx kemm ħsara kemm fiżika u kemm morali, biex ma nsemmux l-eżilju, id-deportazzjonijiet u t-trattament inuman fost dawk li ma kinux jaqblu magħhom, speċjalment l-intellettuali. Skont Tomas, dawn l-hekk imsejha idealisti li fil-propagazzjoni tas-sistemi u twettieq tat-twemmin tagħhom wettqu tant ħsara, u għaliex proprju dawn it-talin emmnu f'genna li baqgħet ma waslitx, ma kienx jisthoqqilhom għajr it-titolu ta' “qattilin”.

Issa, apparti li l-ħsara, bħalma huwa l-qtil tan-nies, gwerra jew użu tal-vjolenza f'isem xi ideal (kien x'kien dan l-ideal jew twemmin) qatt ma hu għustifikat, l-istess argument japplika mhux biss għal politiċi, iżda wkoll għal kull min irid bilfors jimponi t-twemmin tiegħu, u jgiegħel lil haddiehor jibda jemmen bħalu. Minn hawnhekk jinbet u jiffjorixxi l-fundamentalizmu, u ċioe', inkunu qegħdin inwettqu atti “kriminali” kull meta nużaw forza fiżika jew morali biex ingieghelu lil haddiehor jibda jahseb bħalna, anke jekk dak li nemmnu fih jinzerta huwa l-uniku



Oedipus

twemmin tassew, jew jekk tassew nemmnu li nistgħu naslu biex ingibu l-genna f'din l-art.

Imbagħad ikompli jingħad f'dan ir-rumanz, li wara li nkixef il-qerq, kulhadd beda jakkuża lill-komunista talli dawk kienu responsabbli għall-isfortuna u d-deżolazzjoni li arthom (iċ-Ċekoslovakkja) kienet waqgħet fiha. Fl-aħħar mill-aħħar kienet ukoll waqgħet f'idejn ir-Russi. Skont Tomas, dan kien omiċidju gūdzizzjarju! Imma l-akkużati bdew jirrispondu u jgħidu: “Imma aħna fejn konna nafu! Qarrqu bina! Aħna emminna tassew! Fil-qiegħ ta' q'clubna, aħna innoċenti!”

Iżda l-eroj tar-rumanz kien tal-fehma li filwaqt li seta' kien hemm “xi” komunista li kienu jafu tassew x'kien qiegħed jigri, il-maġġoranza tagħhom ma kinux. Iżda huwa xorta beda jirraguna, li kienu jew ma kinux jafu, kienu xorta waħda responsabbli. Il-kwistjoni kollha kienet jekk il-fatt li ma tafx u tħalli jigri dak kollu, għandekx thossok responsabbli! Jistaqsi Tomas: Allura jekk fuq it-tron għandek iblah, allura dan għandu jigi skagunat għaliex inzerta iblah? U hawnhekk ifakkar il-grajja ta' Oedipus. Oedipus huwa karattru fil-mitoloġija Griega li mingħajr ma kien jaf beda jħobb u żżewweġ lil ommu. Oedipus ma kienx jaf li qed jorqod ma' ommu. Imma meta sar jaf x'kien gara, ma hassu xejn innoċenti għax ma kienx jaf li qed jorqod m'ommu. U tant iddispjaċih, u tant ma setax jibqa' aktar iħares lejn dak li kien gara, li fil-fatt qala' għajnejh, biex ma jarax aktar il-herba li kien gab b'idejh. Qala' għajnejh biex ma jkunx xhud ta' dak li kien għamel “għax ma kienx jaf”. Qala' għajnejh u mar fl-eżilju, il-bogħod mill-belt ta' Thebes fejn kien jirrenja, u beda jterraq mingħajr ma jaf fejn sejjer.


Tomas jagħmel akkuża lil dawk il-komunista “li ma kienux jafu”: Kif tistgħu intom tibqgħu hawn tħarsu u taraw

il-herba li ġibtu intom stess bl-iskuża li ma kontux tafu? M'għandkomx għajnejn biex taraw? Li kellkom għajnejn tassew, misskom tagħmlu bħal Oedipus, taqalghuhom u tmorru tiġġerrew għal għonq it-triq il-bogħod mill-belt ta' Thebes!

Din hija akkuża qawwija, u m'għandhiex tkun indirizzata biss lejn il-komunisti tal-Ewropa Ċentrali, jew ta' x'imkien ieħor, kien fejn kien. Hija akkuża li għandha ssir ukoll kull meta nisimghu b'xi skandlu nazzjonali, u ma noqgħodux nistriehu biss fuq l-hekk imsejha responsabbiltà politika. U ma noqgħodux ninħbew wara l-frilli tal-legalità speċjalment il-liġi kriminali. Min hu responsabbli ma johroġ itenni; "jien ma kontx naf", "lili hadd ma qalli", imbagħad noholqu xi kummissjoni jew xi Bord ta' Inkjesta biex jinħlew kemm żmien u flus infittxu l-għanqbuta li ma tinstabx jew ma naslu għal ebda konklużjoni konkreta. Inkella xi investigazzjoni li timmira lejn il-huta ż-żgħira, biex il-kbira qatt ma tinqabad. **Min kien il-kmand jew kmandi li taħthom saru l-iskandli ma għandhom qatt jaħarbu r-responsabbiltà billi jgħidu "ahna ma konniex nafu".**

Dawn it-talin huma hatja proprju għaliex ma kinux jafu li graw dawn il-ħnizrijiet u dawn l-iskandli, għax li kieku kienu jafu, ma kinux isehħu, darba li kienu huma fid-dover li ma jippermettux li jiġru. U darba li sehħew dawn l-iskandli huma hatja daqskemm kienu wettquhom huma personalment, anzi l-ħtija tagħhom hija ikbar għaliex baqgħu reqdin u "ma kinux jafu" x'kien għaddej minn taħt imneħirhom.

U din l-akkuża rrid naghmilha jiena wkoll lili nnifsi, għax faċli naqa' fl-iżball li niskuża lili nnifsi billi



nistqarr li ma kontx naf. Skuża bħal din m'għandhiex tagħtini s-sabar. Jibqa' dejjem il-fatt u għandi dejjem ngħid lili nnifsi: Imissni kont naf.

Book your wedding with CVC...
because we are different !

.....
Digital Photography Guest Book
Traditional Album Digital Wedding Album
Broadcast Video Production
.....

CVC
citadel video communications
audiovisual productions
www.gozotv.com

BY THE BASTION ROAD, VICTORIA, GOZO, MALTA
TEL: 21 551 936 - 27 551 936

PRODUCING OF ANNEB WOLZING GHAWDEX FLUM ZINERAGHERIS MALTA GAZZETTALTA VINCENI 2012 GOZO

BEAVER


Whether you are mother of the bride/groom or guest we want you to have the perfect dress for your special occasion. We also carry evening dresses and formal wear, shoes, bags and also hiring of hats.

2, St George's Square, Victoria, Gozo, Malta - Tel: 2155 1287
Left handside of St George's Basilica

'Grew Bina?'

Riflessjonijiet dwar il-Festi fil-Gzejjer tagħna

Fr Charles Buttigieg



Il-Kappillani fil-Festi

Il-festi huma parti mill-fidi, mill-kultura u mit-tradizzjoni tagħna. Tiehu pjaċir tara dik it-tbissima fuq wiċċ l-Arċipriet jew il-Kappillan wara li tkun għaddiet il-Festa tal-parroċċa tiegħu b'wiċċ il-gid, wara li jkunu impenjaw xhur shaħ ta' laqgħat ma' diversi kunitati, attivitajiet ta' *fundraising*, deċiżjonijiet u enerġija fiżika u pastorali fejn l-organizzazzjoni tal-festa tkun marret tajjeb u hadd ma korra jew iġġieled. Qishom dik l-omm li tkun ghadha kif welldet tarbija! Dan speċjalment fejn l-organizzazzjoni tal-festa tal-parroċċa hija mija fil-mija taħt it-tmexxija tal-kappillan, kemm il-festi ta' gewwa u kemm il-festi ta' barra. U għalhekk inkomplu nitolbu għar-rgħajja spiritwali tal-parroċċi tagħna. Kemm kappillani sfaw vittmi ta' dawn il-festi, għejjew, mardu, fejn saħansitra kaġun tal-istress pastorali mietu qabel iż-żmien. Dan l-'istress pastorali' tal-festi fuq il-kappillan żgur li huwa mnaqqas biċċa sewwa jekk ma jkunx hu li jorganizza l-festi esterni għax jieħdu ħsiebhom entitajiet oħra. Però liema sitwazzjoni hi l-ideal? Kull sitwazzjoni donnu għandha l-vantaġġi u l-iżvantaġġi tagħha u għaldaqstant ser nagħmel dawn iż-żewġ riflessjonijiet. Assolutament minix qed nikkritika lil xi hadd partikulari imma sempliċiment qed nagħmel l-osservazzjonijiet tiegħi. Allaħares jinqatgħu l-Festi!




Festa Organizzata mill-Kappillan

F'diversi rħula speċjalment dawk żgħar, il-festa taqa' bil-piż kollu tal-parroċċa, kollha kemm hi fuq il-kappillan. Hu wahdu irid jistinka biex flimkien mal-kunitati parrokkjali tiegħu jiġbor għall-ispejjeż tal-festa. Huwa stmat li biex tagħmel festa moderata u mhux eżagerata speċjalment fin-nar, il-parroċċa tonfoq madwar 50,000 jew 60,000 ewro. Biss biss għandek mal-5000 ewro għall-*insurances* tan-nar, *insurance* tal-armar, *fire-engine*, permessi tal-pulizija, permessi għan-nar, għall-baned, għat-tiżjin, għat-toroq, għall-attivitajiet ta' *fundraising* speċjalment fejn tidhol it-tombli u applikazzjonijiet tal-meters tad-dawl, u dan meta ma tkunx għadek sparajt murtal wieħed, tellajt bandalora jew xgħelt bozza tal-festa! U għalhekk ikun gust mal-parroċċa li trid torganizza dawn il-festi, li huma ta' attrazzjoni għat-turisti fil-gzejjer tagħna u mument ta' kummerċ, divertiment u xorb, li tkun mgħejjuna mill-awtoritajiet kompetenti sabiex almenu tħallas dawn l-ispejjeż inizzjali tal-permessi li jimponu l-istess awtoritajiet. Mhux talli ma jsibux din l-għajnuna jew sussidju finanzjarju l-parroċċi, imma jiskopru ftit qabel il-festa lil min ikun qiegħed jirreklamalhom il-festa tar-raħal għall-gwadann tiegħu personali. Din mhix ġustizzja mal-parroċċa li trid torganizza l-festa hi. Il-parroċċa tagħmel is-sena kollha tistinka u tingħasar sabiex tiġbor għall-festa u dan flimkien mal-gbir tal-Ħdud fil-knejjes għal diversi opri ta' karita' ħafna drabi 'l barra mill-parroċċa. Ahna magħrufin għall-ġenerożità u l-karità ma' min hu batut għandha tiġi l-ewwel u qabel kollox. Tiehu pjaċir tara n-nies tattendi għall-funzjonijiet tal-Festa fil-knisja, qrar u atti ta' karità, imma hemm faxxa oħra li l-festa għalihom tisser flus, kummerċ, divertiment u alkoħol. Dan il-fatt johroġ ċar meta għar-ġunijiet validi jitnaqqsu l-ispettakli tan-nar jew xi marċijiet jew fejn il-festa tar-raħal ma tkunx tista' issir, u hawnhekk jibda attakk aħrax fuq il-knisja għaliex bħallikieku tort tagħha li ser tnaqqas mill-but ta' xi hadd! Hemm min qed jagħmel kapital kbir minn fuq il-festi tar-raħal. L-isqifijiet tagħna jstinkaw ħafna biex il-festi fil-kattoliċizmu Malti jkunu festi reliġjużi, imma qegħdin naslu ahna għal dan il-għan? Jekk il-parroċċi mhumiex ser ikunu mifhuma u mgħejjuna, jista' jkun għad naslu li l-festi suppost reliġjużi tal-qaddisin tagħna ma jibqgħux jiġu organizzati minnhom għaliex ma jifilħux għall-piż finanzjarju mitlub minnhom.

Festa organizzata mill-Każini u mill-Kmamar tan-Nar

Dan il-mudell li huwa mxerred sewwa għandu l-vantaġġi tiegħu. L-ewwelnett għaliex il-kappillan ma għandux il-



piż finanzjarju fuqu. M'hemmx ħela ta' enerġija żejda u l-kappillan jista' jinvesti l-effiċjenza pastorali tiegħu f'dik li hi tassew pastorali. Bħala spejjeż il-kappillan ikollu biss dawk għal-liturgija tal-festa. Il-piż finanzjarju tal-baned u tan-nar mhuwiex fuq il-parroċċa. U għaldaqstant ta' min jistaqsi jekk f'dan il-każ, hijiex il-knisja li qed torganizza l-festi. Dan il-mudell jehtieg imbagħad iktar koordinament bejn il-każini u l-kmamar tan-nar u l-parroċċa għaliex inkella tispjiċċa f'xi marċ brijuz jew xi kaxxa infernali waqt il-Pontifikal! F'din is-sitwazzjoni forsi l-kappillan ftit ikollu kontroll tal-festi esterni li hafna drabi jistgħu jiehdu sura pagana u ta' kummerċ kif semmejt qabel. Nahseb ukoll li hawnhekk jista' jkun hemm lok ta' xi eżagerazzjonijiet bħal per eżempju l-għaxriet ta' eluf li jintefqu fis-spettakli tan-nar, meta bħala Kristjani nafu li waqt dawn l-eluf ta' ewros kull sekonda jinharqu fis-sema, hemm tfal u bnedmin li kull sekonda imutu bil-ġuħ fuq l-art! Il-*fundraising* isir iktar komplikat fejn għandek diversi għaqdiet li forsi jorganizzaw attivitajiet fl-istess hin u għalhekk iktar lok ta' kompetizzjoni biex ma nużax il-kelma 'pika'. Izda l-mistoqsija fundamentali hi: qiegħed jintilef dak li huwa nisrani fil-festi tagħna u minflok jingħata lok għall-mibegħda, għira, pika, ġlied, tipjip, xorb, alkohol, *binge drinking*, mużika qawwiya u anke abbużi morali u nuqqas ta' diċenza fil-kliem u fl-ilbies? Jekk tabilhaqq qed jintilef is-sens Nisrani fil-festi tagħna,

hemm mela bżonn restawrazzjoni minn ġewwa, mill-qalb, minn dik tal-ġebel għal dik tal-laħam, għal qalb nisranija u mimlija b'Alla (ara Ġeremija 31:31).

Ġrew Bina!

Hu x'inhu, il-festi tal-qaddisin tagħna jistgħu qegħdin jitbegħdu mill-aspett reliġjuż tagħhom. L-attendenza tal-quddies naqset. Kumment xokkanti li smajt fuq il-medja xi snin ilu, meta żagħżuġh irrakkonta li beda jieħu d-droga fil-festa tar-raħal. Hemm min qal, imma ma nafx jekk hux veru, li d-diskos u ċerti 'parties' bdew bl-iskuża tal-festi. Dan mhux ta' ġieħ għalina! Forsi hejjejna aħna stess dan it-tapit ta' divertiment bla rażan, pagan u ereżiji fil-festi tagħna? Huwa mehtieg għalhekk li l-awtoritajiet, minbarra li forsi jinqdew bil-festi reliġjużi biex jagħmlu r-riklamar għall-pajjiżna, għandhom jiehdu hsieb ukoll li jkun hemm kontroll ta' etika ta' divertiment fil-festi tagħna. M'iniex ngħid li mhu qiegħed isir xejn, għaliex il-liġijiet hemm qegħdin, imma dejjem jista' jsir aktar. Nahseb u nagħlaq billi ngħid forsi, u din hija opinjoni tiegħi marbuta mal-festi mill-knisja, u mal-istatwi tal-qaddisin li 'ngorru' bihom fuq spallejna; il-patruni tagħna jiehdu iktar pjaċir bina fis-sema jekk ngħixu l-festi bħala mument ta' grazzja spiritwali, għax wisq nibża' li minn hemm fuq qegħdin jgħidulna: "Qegħdin jinqdew bikom!" "Ġrew bikom!"

A Whole New Look

Sharmain's Styling Salon

Our Lady of Victory
Crt/1
Triq ta' Kassia
Qala, Gozo
Tel: 2156 6236



57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.).

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

Dun Mikiel Attard

Konfessur u Direttur Spiritwali


Angelo Xuereb



Dun Mikiel jibqa' maghruf l-aktar bhala direttur spiritwali u anki konfessur ta' bosta persuni: saċerdotl, rellġjużi u lajċl.

Sa minn meta kien għadu seminarista wera d-dispożizzjoni li jgħin lil haddiehor. Mons. Rużar Borg, li kien seminarista ma' Dun Mikiel, jiftakru jgħid: "I am the beast of burden" jġifieri li jgħorr il-piż tal-oħrajn. Ikompli jgħidilna li Mons. Klement Buttigieg, li kien ministru tad-dixxiplina, kien isejjaħlu bhala 'Mikieli tal-pariri.'

Wara li sar qassis Dun Mikiel immatura f'din it-triq. L-esperjenzi ta' mard li għadda minnhom għamlu aktar sensibbli għall-bżonnijiet tal-oħrajn. Billi kien disponibbli għall-oħrajn u kellu ċerta kapacità li jifhem lill-oħrajn beda jiġi mfittex biex jagħti direzzjoni spiritwali.



Tant kien imfittex biex jagħti direzzjoni spiritwali li kien iżomm djarju u jniżżel id-data u l-hin. Kien jagħmel appuntament u kien iżommu hafna. Id-direzzjoni tiegħu ma kinitx limitata għal dawk li kienu f'Malta u Ghawdex iżda kien jagħti direzzjoni anke permezz tal-korrispondenza. Din it-tip ta' direzzjoni kien jagħtiha hafna importanza tant li darba qal pubblikament li filgħodu jkollu aptit jaqra l-għurnali iżda kien jagħmel saġrifċċju u jagħmel ix-xogħol tiegħu jġifieri li jirrispondi l-ittri. Tant kien dedikat għal dan ix-xogħol li darba lill-grupp ta' seminaristi li kienu sejrjn jagħmlu s-sena intermedjarja qalilhom pubblikament li jekk iħossu l-bżonn li jiktbulu darba fil-gimgha huwa kien lest li jirrispondihom.

Mons. Isqof Nikol Ġ. Cauchi għaraf il-kwalitajiet sbieħ ta' Dun Mikiel Attard u l-ewwel hatru direttur spiritwali

tas-Seminarju Minuri u mbagħad tas-Seminarju Maġġuri. Sabiex iwettaq din il-missjoni kien joqgħod anki sa tard bil-lejl jisma' u jagħti pariri lis-seminaristi. Mons. Isqof Nikol Ġ. Cauchi fil-Ktieb tiegħu *Dun Mikiel Attard* - Hjiel fil-qosor dwar haġtu jgħidilna: "Fid-direzzjoni spiritwali li kien jagħti, kif jistqarru xi saċerdoti li meta kienu seminaristi kienu jitolbuh jiddirigihom, Dun Mikiel wera żelu, prudenza, sabar u spirtu ta' saġrifċċju liema bhalthom. Huwa kien jasal biex inissel paċi fil-kuxjenza tagħhom bil-kelma għaqlija u mdawla tiegħu. Fuq kollox, huwa kien jinsisti fuq l-imħabba ta' Kristu lejhom, u rnexxielu jżomm dejjem haġja fihom il-fiduċja fil-hniena u fl-għajnuna divina" (p.25).

Mhux hekk biss. Matul il-hin li kien idum is-Seminarju kienu jiġu qassisin, sorijiet u anki lajċi jkellmuh. Għalkemm kien ikun impenjat bid-direzzjoni spiritwali mas-seminaristi, kien isib hin biex jismagħhom u jkellimhom ukoll.

Matul il-hajja saċerdotali tiegħu kienu x'kienu l-karigi li kien jokkupa huwa qatt ma halla d-direzzjoni spiritwali. Huwa kien jeżerċitaha f'diversi postijiet: fil-knejjes, fis-Seminarju kif għedna, fid-djar tal-MUSEUM u saħansitra fid-dar tal-familja tiegħu fejn in-nies kienu jfittxuh sa tard bil-lejl.

Forsi wiehed jistaqsi f'hiex kienet tikkonsisti d-direzzjoni ta' Dun Mikiel? In-nies kienet tirrikorri għandu għal diversi raġunijiet. Kien hemm min kellu problemi ta' kuxjenza u f'Dun Mikiel kien isib dawl; kien hemm min ried

jiftaħ qalbu miegħu fin-niket li kien ikun għaddej minnu. Kien hemm min jirrikorri għandu biex iqerr filwaqt li jisma' xi kelma ta' faraġ.

Dun Mikiel kien joqgħod attent hafna għal dak li kont tghidlu u kien jibqa' jiftakar minn darba għall-oħra. Fid-direzzjoni tiegħu kien juri hlewwa kbira li turi l-intimità li kellu ma' Alla, jifhem lill-persuna li għandu quddiemu iżda fl-istess hin kien sod. Mhux l-ewwel darba li quddiem xi deċiżjoni importanti li l-persuna kellha tiegħu, kien jerfa' r-responsabbiltà hu u jgħidilha: "Aghmel hekk u nerfa' r-responsabbiltà tiegħek jien quddiem Alla." B'dan il-mod kien jagħti sigurtà lill-persuna li kienet titlob il-parir tiegħu. Fid-direzzjoni spiritwali kien juri hafna mogħdrija u mħabba anke lejn min ikun għab xi problema b'idejh. Lil kull min kien ikollu quddiemu kien jagħtih l-akbar rispett.



Ta' min iżomm f'mohhu li Dun Mikiel kien hafna eżiġenti miegħu nnifsu (tant li kien jagħmel hafna saġrifċċji żghar, per eżempju billi jiċċaħhad minn xi haġa li toġġbu, bħal xi frotta, eċċ.) iżda fil-qrar qatt ma kien iebes. Kien juri l-hniena ta' Alla li dejjem lest li jahfer. Għalhekk hafna kienu jfittxuh għax fih kienu jaraw il-persuna li setgħet tifhimhom u tirrispettahom.

Id-direzzjoni ta' Dun Mikiel kienet indirizzata lejn il-persuna shiħa. Min kien imur ikellmu mhux bil-fors kien iqerr għandu. Kien hemm min imur biex jiftaħ qalbu. Dun

Mikiel lanqas kien jillimita ruħu għall-affarijiet spiritwali biss u jekk seta' jgħin b'xi pariri oħra kien jagħmel dan minn qalbu, kif jista', bħalma kien jagħmel per eżempju mal-emigranti jew maż-żgħażaġh li kienu jkunu qed ifittxu xi xogħol, eċċ.

Fost il-persuni li kienu jmorru għandu ġieli kien ikun hemm persuni diffiċli, oħrajn li kienu jkunu forsi ffit sempliċi u għalhekk kienu jfittxuh ta' spiss mingħajr veru bżonn, iżda hu qatt ma kien jirrifjutahom jew jahrabhom imma kien jilqagħhom u juri magħhom paċenzja kbira. B'dan il-mod hu nnifsu kien jitharreg fil-virtù tas-sabar. Għall-qrar u d-direzzjoni spiritwali dejjem wera disponibbiltà kbira u kien isib il-hin għal kull min jitlob l-għajjnuna tiegħu.

Fid-direzzjoni spiritwali Dun Mikiel ma kienx jonqos li jipprova jdaħhal lil dak li jkun fil-preżenza ta' Alla. U kien isahħaħ kliemu permezz ta' xi ħarsa lejn il-Kurċifiss li kien ihobb iżomm quddiemu fuq l-iskrivanija, u xi frażzjiet minn dak li kien ihobb jirrepeti, bħal: "It is costly either way", jiġifieri kull kif trid tbatu, sew jekk tagħmel it-tajjeb u sew jekk tagħmel il-ħazin. Jew inkella: "Our disappointments are His appointments", jiġifieri d-dizappunti li ngarrbu fil-hajja huma l-appuntamenti ta' Alla.

Hafna persuni, fosthom saċerdoti u reliġjużi, jistqarru li wara l-mewt ta' Dun Mikiel qatt ma rnexxielhom jergħu jsibu konfessur jew direttur spiritwali iehor bħalu. Dan jixhed il-karizma speċjali li biha Alla għoġbu jzejjen lil dan il-Qaddej umli tiegħu.



Din is-serje ta' artikli qed tiġi ppubblikata mill-Postulazzjoni għall-Kawża tal-Beatifikazzjoni u l-Kanonizzazzjoni tal-Qaddej ta' Alla Dun Mikiel Attard bil-ghan li dan il-Qaddej ta' Alla jsir aktar magħruf fost il-poplu ta' Alla.

Minn Hollywood għall-Klawsura

Dolores Hart

Filmstar ta' Hollywood 1950 – 1960

riflessjonijiet miġbura mill-

Arcipriet C. Mercieca

1 L-EWWEL INTERVISTA

Kif hallejt lil Hollywood biex dhalt fil-klawsura?

Dolores Hart : Kont qed naħdem fil-“Play”, “*The Pleasure of his Company*” għal disa' xhur shaħ fi Broadway. *I was very very weary*. Kont ghajjiena, Tassew ghajjiena. Habib tiegħi ssuggerieli li mmur nistrieh fil-Kunvent tal-Benedittini gewwa Connecticut. Dhalt għall-ewwel darba f'kunvent u mill-ewwel staqsejt : “*This is what God wanted from me*”, dan hu li Alla jrid minni.

Mela x'sibt fil-Kunvent?

Dolores Hart: Sibt li oppost għall-hajja li kont ngħix f'Hollywood, il-kunvent kien qed joffrili

- post stabbli fost dinja mqallba
- post seren, *a still centre*, f'nofs dinja mhawda
- post li jagħti sens lil hajti f'dinja bla sens u bla skop.

2 IL-ĠMIEL TA' ALLA

Imma x'kien li għamlek hienja u kuntenta, hemm ġew?

Dolores Hart : *To be with someone I love*. Inħossni kuntenta għaliex qieghda ma' dak li qalbi thobb, jiġifieri ma' Alla.

3 GOD IS BIGGER THAN ELVIS

Inti hdimt mal-aqwa kantant, ma' Elvis. X'kien jonqsok?

Dolores Hart wieġbet li flimkien mad-direttriċi tal-films Rebecca Cammisa hi pproduċiet dokumentarju bl-isem “*God is Bigger than Elvis*” li kien ġie nnominat għall-Oskar.



- jiena kont nadura lil Hollywood...
- jiena tlaqt minn Hollywood imqanqla minn xi haġa misterjuża li tissejjah vokazzjoni
- din is-sejha tiġi minn Alla. Din hija sejha għall-imħabba. *I saw the loveliness of the Lord in my life at the Convent.*

4 SIGHAT TAL-ĠENNA


Nghaddu sighat twal nitolbu. Anki fis-sagħtejn ta' bil-lejl. Dawn huma sghat tal-Ġenna.

5 IT-TIENI INTERVISTA MA' MADRE DOLORES HART – 50 SENA SORU TAL-KLAWSURA (1963 – 2013)

Dolores Hart għamlet 50 sena soru. Għadha kemm harġet l-awtobijografija tagħha: “*The Ear of the Heart: An Actress Journey from Hollywood to Holy Vows*”, (Ignatius Press)

X'inhil t-tifsira tat-titlu ta' dan il-ktieb?

Il-Madre Dolores : San Benedittu jgħid li l-lehen ta' Ġesù rridu nisimgħuh mhux biss bil-widna tal-laħam; iżda bil-widna tal-qalb. U għalhekk jien irnexxieli nagħmel din il-qabza: minn Hollywood nasal biex nipprofessa, nidhol soru u nagħmel il-voti.



Hamsin sena ilu meta shabek ta' Hollywood semghu minn ghandek li ser thalli l-industrija tal-films biex tidhol soru, żgur li baqghu skantati, mhux hekk?

Madre Dolores: Kienu xxukkjati u rrabjati... Il-manigier Mal Walls ma setax jemmen il-pass li kont ser nagħmel...

Il-filmstars ta' Hollywood żammew kuntatt mieghek? Gie li talbuk titlob ghalihom?

Madre Dolores: Spiss hafna artisti jikkuntattjawni u jghiduli: "itlob ghalina". Jafu li t-talb huwa rizorsa importanti. L-appell tagħhom biex nitlob ghalihom huwa att ta' fidi. Jafu li t-talb jinstama'. Meta nitolbu lil Alla, Alla jismaghna u jwegibna. U jagħtina dak li neħtiegu.

Meta kont għadek filmstar, kont hdimt il-parti ta' Santa Chiara fil-film St Francis of Assisi. Dan il-film halla impatt fuqek?

Madre Dolores: U żgur li kellu impatt fuqi. Biss biss il-fatt li għaddejta erba' jew hames xhur go Assisi sabiex niffilmjaw, diġà kienet esperjenza kbira ghalija. Jien kelli l-privileġġ li nżur u nara l-gisem ta' Santa Chiara. Hemm hassejt l-ewwel sejha. U bdejt nahseb: "Jien imissni nsir soru."

Tassew li inti thobb hafna lil Santa Teresina?

Madre Dolores: Iva. Nemmen li l-fidi tagħha kienet straordinarja. Issa naf, għaliex il-Knisja għamlitha "Duttur tal-Knisja". Bir-raġun għax hi kienet soda fil-fidi tagħha b'konvinzjoni assoluta.

Smajna li l-vokazzjonijiet żdiedu fil-monasteru tagħkom ta' kontemplattivi. Daħlu tliet sorijiet godda din is-sena u tnejn ohra dalwaqt se jidhlu. Tahseb li int kellek sehem biex għidit vokazzjonijiet lejn il-monasteru tagħkom?

Madre Dolores: Iva tqanqlu xi vokazzjonijiet; iżda ma kontx jien li għidthom. Kien il-Mulej. Nahseb biss li jien urejthom li la darba għamilt dan il-pass jien, jistgħu jagħmluh huma wkoll.


Fil-ġnien tal-monasteru int waqqaft teatru miftuħ u hemm tipprezentaw drammi. Int fil-ktieb tieghek għedt li t-teatru jlaqqa' flimkien il-vokazzjoni ta' attur u ta' soru tal-klawsura. Kif isir dan?

Madre Dolores: Fil-monasteri antiki fil-Matutin – it-talb li jsir fil-qalba tal-lejl – kien hemm tradizzjoni Benedittina li fis-2.30a.m. issir *play* qasira b'tifsira tal-Vangelu. Għaldaqstant, permezz ta' dan it-teatru matul is-sajf aħna nipprezentaw *plays* li fihom messaġġ. It-teatru hu haġ hafna fostna.

(*mill-ġurnal Amerikan "National Catholic Register", 9 ta' Mejju 2013*)

"X'NEMMEN?"

Ktieb famuż mad-dinja kollha tal-Professor Tadeusz Dajczer tradott għall-Malti.



Jekk ma thobbx taqra, f'din is-Sena tal-Fidi almenu aqra dan il-ktieb biex tifhem sew x'inhi l-fidi... u tghixha aħjar!

250 paġna. €7


LUMEN CHRISTI PUBLICATIONS

In-Natura f'Għawdex matul is-sena:

Ottubru

(Dan huwa l-ghaxar u l-ahhar artiklu minn sensiela b'tagħrif dwar xi speċi ta' flora u fauna li jiffurmaw parti mill-bijodiversità ta' Għawdex, u li wieħed jista' jara fix-xhur ta' matul is-sena. Din is-sensiela bdiet f'Novembru tas-sena l-oħra)

kitba u ritratti ta'
Joe Sultana



Fix-xahar li għadda (Settembru), kif kien mistenni, bdiet l-gharixa. Għamlu wkoll xi maltempati u kellna ftit tax-xita. Meta ma tagħmilx xita f'Settembru, il-kampanja tibqa' għarida u tkun bil-ghatx għall-halbiet tax-xita ta' Ottubru biex tiżzejjen bil-ħdura. Ottubru generalment iġib miegħu taqlib tal-arja u wieħed jistenna x-xita li tkun tant mixtieqa u b'zonnjuża. U wara x-xita l-kampanja tieħu r-ruħ, tiffriška, il-flora tisteqjer u l-fawna tibda tagħti iżjed fl-ghajn. Ottubru jġib bidla fil-ħbula tar-raba', fil-widien u fl-gholjiet karratteristiċi ta' Għawdex u jagħti bidu ta' ċiklu iehor tan-natura.


Iż-zerriegħa, il-basal u t-tuberi tal-flora li jkunu rieqda fil-ħamrija, kemm dik ta' qalb il-blat tax-xagħri, kif ukoll dik tal-widien u tar-raba' bagħli, jidew jieħdu l-hajja minnufih. Jibda ħiereg in-nibbiet fil-kampanja kollha, ta' mijiet ta' speċi differenti tal-flora, li fix-xhur ta' wara jissarraf fi pjanti u arbuxelli. Wara ftit ġimgħat numru ta' speċi ta' pjanti jibdeu iwarrru u l-kampanja sajjija tinbidel f'waħda xitwija fi ħdura u f'kuluri liema bħalhom.

Din is-sena x-xagħri f'Għawdex għall-ahhar tas-sajf kellu dehra kemxejn differenti. Il-kwantità kbira tas-swat twal, vjola, miksijin bi fjuri rqaq bojod tal-**Għansar**, waħda mill-ftit pjanti li jwarrru fl-eqqel tas-sajf, offrew dehra

ta' ġmiel lix-xagħri li kien ilu mal-hames xhur jinkalja fix-xemx. Issa f'Ottubru il-fjuri qegħdin jinxfu ġmielhom u z-zkuk bdew jitmejl bit-toqol taż-zerriegħa, qishom boċċi żgħar ħodor li jksu l-biċċa l-kbira tas-sawt. X'uhud mis-siġar il-frott isajruh fil-bidu tal-ħarifa. Hekk tagħmel is-**Siġra taż-Żebbuġ**. Anke l-frott tas-siġra taż-**Żagħrun** (jew kif nafuha tal-**Anzalur**) f'Ottubru jibda jihmar ġmielu u jagħti dehra sabiha. Sfortunatament dan l-arbuxell illum huwa skars ħafna u ma tantx tara minnu.

F'Ottubru dawk is-siġar deċidwi, jġigifieri dawk li jwaqqgħu l-weraq kollu u jorqdu fix-xitwa, jibdeu jibdlu d-dehra tagħhom, għax il-weraq aħdar jibda jisfar jew jihmar, qabel jaqa'. Mhux hekk is-siġar li jibqgħu jhaddru s-sena kollha bhas-**Siġra taż-Żnuber**, is-**Siġra taż-Żebbuġ**, is-**Siġra tal-Harrub** u oħrajn. Wara l-ewwel halba xita, jitnaddfu mit-trab u l-ħamrija, il-ħdura tal-weraq tiċċara, u jkomplu jsebbħu l-kampanja Għawdxija.

Il-passa tal-ghasafar tal-ħarifa li tkun bdiet anke minn Awwissu, u tiżdied f'Settembru tkompli f'Ottubru, b'**Tajr tal-Priża**, **Qerd in-Nahal**, **Huttaf** u **Hawwief**, **Bekkafiki**, **Żanzarelli** u mitt speċi oħra. Barra minn dawn, f'Ottubru jibdeu jaslu l-ghasafar tax-Xitwa, dawk li jinżlu biss sa l-Afrika ta' Fuq u ma jaqsmux id-deżert, u jqattgħu x-xhur



L-Għansar (xellug - f'Settembru bil-fjuri, lemin - f'Ottubru biż-zerriegħa).



Żunżan taz-Zokk, wieħed minn ħafna insetti li naraw fil-kampanja



Qatgħa Kwakk fil-passa


tax-xitwa fil-pajjiżi tal-Mediterran. Fost dawn insibu l-Malvizz, il-Malvizzun, il-Pitirross, Il-Pespustal-Ġarġir, iz-Zakak Abjad, iz-Zakak tad-Dell, il-Buċaqq, l-Ghasafar tal-Għana u hafna oħrajn, li jagħtu hajja isbaħ lill-kampanja li tkun bdiet thaddar u twarrad.

Hafna mill-insetti, friefet, naħal u zunżan, buqarn, ħanfus, nemel u mijiet ta' speċi oħra, jibdeu inaqqsu mill-hidma tagħhom, għalkemm jibqgħu johorġu speċjalmet jekk it-temp jibqa' xi ftit moderat. Anke d-dehra tar-retili tibda tonqos għalkemm kollha jfittxu x-xemx f'dawk il-ġranet sbieħ li jkollna anke fix-xhur xitwija. F'Ottubru Il-Gremxula xorta tibqa' toħroġ tilgħaq ix-xemx. Il-frieh tas-sena, dawk li jfaqqsu ġeneralment f'Awwissu, u li meta konna tfal konna ngħidulhom Ta' Santa Marija, f'dan ix-xahar ikunu kibru ġmielhom, għalkemm ma jkunux għadhom kibru daqs il-kbar.

Dik hi n-natura; il-hlejjaq kollha tal-flora u l-fawna, li flimkien johlqu l-ambjent naturali, parti importanti fil-kampanja t'Ghawdex. Kollha! Kull speċi; kemm jekk tkun imdaqsa kif ukoll jekk tkun zġhira; kemm jekk tkun attraenti jew xort'oħra. Kollha għandhom xi sehem, kbir jew zġhir, fiċ-ċiklu tan-natura. Kollha għandhom sehem importanti fil-hajja naturali. U jekk ahna ma napprezzawx il-hajja naturali, qatt ma nkunu nistgħu nifhmu sew u napprezzaw il-hajja tagħna.



Il-Bajtar tax-Xewk li jkun għadu ma waqghax f'Ottubru jieklu minnu diversi għasafar bħall-Isturnell




Il-frott taż-Zaġħrun (Anzalar) jihmar f'Ottubru



Il-frieh tas-sena f'Ottubru tal-Gremxula jkunu għadhom ma kibrux daqs ix-xjuħ.

Imperial Eagle

**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

IS-SNAJJA' QODMA F'GĦAWDEX

(It-63 Parti)

IX-XOGHOL TAL-POSTA F'GĦAWDEX FL-EWWEL ŻMINIJET (7)



Anton F. Attard

(Jissokta mal-ħarġa tal-qabel)

Gheluq

U b'din il-korrispondenza nagħlqu dan it-tagħrif tagħna dwar is-Servizzi Postali f'Għawdex fl-aħħar fis-seklu 19 u fil-bidu tas-seklu 20. Ma jfissirx li ma baqax tagħrif, għalkemm skars hafna, u għalhekk tkun haġa tajba li kull min ikollu xi tagħrif dwar dan is-sugġett jipubblikah.

ADDENDUM I

Dan li ġej huwa tagħrif dwar il-pustier Għawdexi Anton Grech li ħadem ta' pustier fl-ewwel nofs tas-seklu għoxrin, miktub minn Frank Bezzina. Sfortunatament, l-awtur ta' dan it-tagħrif ma jgħidilna xejn minn liema ufficċji tal-Posta ħadem is-Sur Grech, pero' naħsbu li fih tagħrif ċar biżżejjed biex wiehed jifhem sewwa kif kienet il-ħajja u l-karriera tal-pustiera Għawdexin fl-ewwel żminijiet tas-seklu 20.¹

ANTON GRECH

ERBGĦIN SENA FIS-SERVIZZ TAL-POSTA

Anton Grech tweiled il-Belt Victoria fl-14 ta' Diċembru, 1896. Wara li għadda l-iskola infantili u wara dik elementari nsibuh fis-Seminarju ta' Għawdex fejn għadda minn taħt idejn l-aħjar surmastrijiet li kellna dak iż-żmien.

Jekk wiehed jagħti daqqa ta' għajn lejn in-numru ta' mpjegati li għandna llum jinduna kif iż-żminijiet ibiddlu kollox. Dari qajla ssib impjieġ u sabiex wiehed jakkwista l-għajxien tiegħu kien ikollu jħabbat wiċċu ma' hafna diffikultajiet. F'dawn iż-żminijiet, Anton Grech ried jaħseb fejn sejjer idabbar rasu. Skola kellu biżżejjed.

Sopranumru fil-Posta

F'Marzu 1915 daħal pustier temporanju. Huwa kellu jaħdem iktar minn żewġ irhula flimkien. Dakinhar ma kienx hawn *motor cycles* iżda *bicycle* aktarx qadim li bih

kien ikollu jwettaq dmiru ta' kuljum, iġġaddi minn toroq ħżiena taħt ix-xemx u x-xita qliel ta' dari. Il-paga dakinhar kienet xelin biss u dan meta jaħdem. Dam sopranumru sa l-1919 meta ngagġa suldat mal-R.A.O.C. meta dawn kienu f'Salonika fejn dam sal-1920.

Pustier Regolari

Fis-sena 1920 Anton reġa' ħabbat il-bieb tal-Posta. Ix-xorti għenitu għax dik il-ħabta fegġ l-eżami. Flimkien ma' tnejn oħra huwa għamel suċċess f'dan l-eżami, ġie appuntat fis-6 ta' Frar, 1920.

Xogħol ta' Attendant

L-ewwel tnax-il sena Anton għaddiehom fl-ufficċju bħala *attendant*. F'dawn iż-żminijiet huwa wettaq xogħlijiet differenti ħafna bħalma huwa l-*Counter*, tqassim tal-*Parcels*, bejgħ ta' bolli, *Postal Orders* u ħafna xogħlijiet oħra li llum jaħdimhom il-*Postmaster*. Dan huwa vantaġġ kbir mhux biss għall-pubbliku iżda għall-Gvern ukoll. Huwa kien ukoll jiskorta l-valiġġa sal-Marfa fuq dgħajsa tal-qluġ u lura mill-Imġarr sar Rabat fuq iż-żiemel.

Mill-ġdid fuq id-Delivery

Anton reġa' hareġ iqassam l-ittri fl-1932 fid-distrett ta' Victoria. Li tkun u tibqa' dejjem fuq disrett wiehed speċjalment Victoria, ifisser hafna. Wiehed jista' jaħseb kemm kellu jħabrek biex jaqdi dmiru kif imiss speċjalment fis-snin twal tal-gwerra meta l-popolazzjoni ta' Victoria żdiedet b'eluf ta' rifuġjati Maltin. Ma ninsewx li huwa kellu jaħdem f'ħinijiet strambi u differenti minn dawk normali meta l-vapur tal-valiġġa kien jiġi attakkat mill-ajru.

Anton Grech mill-Ġdid Attendant

Fis-sena 1949 sar xi tibdil fl-ufficċju tal-posta. Huwa reġa' daħal *attendant* biex iġin b'ruħu u b'gismu l-Ufficċju tal-Posta in partikulari. Il-post ta' *Attendant* fl-Ufficċju



Il-Karrozza tal-Posta li kienet iġġor il-Posta mill-Belt Valletta għall-Vapur ta' Ghawdex u lura fis-snin 60.

tal-Posta ta' Ghawdex huwa verament essenzjali. Ix-xogħol ta' gewwa l-uffiċċju żdied hafna u Anton kellu jmid għonqu aktar minn snin oħra. Anton kien jindaħal għal kollox. Biżżejjed ngħid li għal ftit granet huwa kellu jerfa' r-responsabbiltà tal-Uffiċċju. F'dawn l-aħħar snin huwa kellu t-tqassim tal-*parcels* f'idejh. Anton Grech irrinunzja għall-kariga ta' *Sorter* sena u nofs ilu. B'kollox Anton Grech ħadem taħt 23 *Postmaster*.

Huwa spiċċa nhar is-Sibt 30 ta' Settembru wara 40 sena servizz li fihom wera dehen, hila, għaqal u enerġija mhux tant komuni: spiċċa biex il-ħidma tiegħu tibqa' magħfufa mill-Gvern u mill-poplu iżda żgur mingħajr rikompensa.

Sibna wkoll tagħrif dwar l-ewwel Pustier Malti, ċertu Ġużeppi Zammit, li f'intervista li saritlu tana bosta tagħrif dwar ix-xogħol tat-tqassim tal-ittri fl-ewwel żminijiet, u sa ċertu punt jikkumpliementa dak li ktibna aħna.

IT-TQASSIM TAL-POSTA FL-ANTIK **Intervista lill-ewwel Pustier Malti**

Il-Pustier huwa meqjus minn kulhadd bħala parti mill-hajja moderna ta' kuljum. Iżda llum wiehed bil-kemm jieqaf biex jirrifletti daqsxejn meta jircievi xi ittra jew xi pakkett kif kien isir ix-xogħol meta t-tqassim organizzat tal-ittri daħal għall-ewwel darba f'Malta.

Liema bniedem jista' jagħtina stampa aħjar ta' dawk iż-żminijiet mis-Sur Ġużeppi Zammit – l-ewwel pustier ta' Malta? Huwa beda jqassam l-ittri meta kien għad kellu 10 snin – fl-1883¹.

Ftit nies jafu llum li t-tqassim tal-ittri dari kien f'idejn il-pulizija². L-ittri kienu jintbagħtu l-Belt imbagħad jiġu mibgħuta fl-Għases tal-Pulizija u minn hemm jitqassmu fid-djar mill-pulizija.

Fl-1883, kien gie deċiż li l-ittri ma jibqgħux jitqassmu mill-Pulizija li kellhom x'jagħmlu wisq iżda jagħtuh lil

kuntrattur. Wahda mill-kondizzjonijiet kienet li min jiehu l-kuntratt kellu jqabba lit-tfal tal-uffiċċjali tal-pulizija biex iqassmu l-ittri.

L-ewwel kuntrattur pajżan kien ċertu Saliba³ li kien imexxi s-servizz ta' l-omnibus mill-belt għall-irħula ta' Malta u lura, u d-*depot* tiegħu kien fejn illum hemm l-uffiċċju tal-Posta⁴.

L-ewwel tifel ta' pulizija li kien impjegat biex iqassam l-ittri ma kien hadd ħlief Ġużeppi Zammit.

Wara li għamilnielu intervista fid-dar pulita ta' bintu f'Birkirkara, is-Sur Zammit qal li kien iqassam l-ittri Santa Venera, Birkirkara, Ħal-Lija, Ħ'Attard u Ħal Balzan bil-paga ta' tliet soldi u tliet ħabbiet kuljum⁵.

"Dak iż-żmien ma kellniex karrozzi, iżda kellna par saqajn tajba u l-htieġa li wiehed jaqla' l-għajxien tiegħu," qal is-Sur Zammit. Huwa qal ukoll li wiehed żagħżuġ li kien iqassam l-ittri l-Mellieħa, ċertu Neriku Gauci, kien imur mill-Mellieħa għall-Belt u lura bil-mixi. Dan Neriku wara tliet xhur ħasibha aħjar għax xtara *pony* u karettun⁶, u barra li beda jiffranka l-mixi beda jaqla' xi haġa barranija billi jgħorr miegħu l-passiġġieri.

L-ittri f'dawk iż-żminijiet kienu ta' spiss jiġu indirizzati ħazin⁷ u f'kazijiet bħal dawn kienu jittieħdu fl-eqreb Għassa tal-Pulizija fejn jitqieghdu f'kaxxa speċjali, li whud minnhom għadhom jeżistu sal-lum. Kienet haġa komuni dak iż-żmien li n-nies tmur l-Għassa għall-ittri.

(jissokta)

³ Dan kien Pawlu Saliba li jissema li kien iġġor il-Posta ta' Ghawdex bejn il-Belt Valletta u r-Rabat, Ghawdex bejn l-1883-1885. Fl-1885, meta beda s-servizz tal-vapur Gleneagles, il-Posta bdiet tintbagħat miegħu. Pero' hawn ma rridux ninsew li l-Gleneagles kien jaħdem għall-Belt u mhux għall-Marfa.

⁴ Dan l-artiklu gie ppubblikat f'April, 1956, meta l-Posta kienet f'Palazzo Parisio, fi Triq Merkanti, il-Belt, illum il-Ministeru ta' l-Affarijiet Barranin. Mela l-Omnibus ta' Saliba minn hemm ukoll kienet titlaq għall-Marfa, Bħalma l-karrozza tal-Posta kienet titlaq minn ftit lil hemm, minn hdejn Kastilja fi Triq il-Merkanti.

⁵ Innutaw x'valur kellhom is-soldi (sold kien jiswa daqs ewroċenteżmu) dak iż-żmien f'paga ta' 3 soldi u 3 ħabbiet.

⁶ Fil-kitba tagħna diġa' konna aċċennajna li minhabba d-distanzi twal l-ewwel pustiera Ghawdxin kienu jqassmu l-ittri bil-karettun.

⁷ L-indirizzi hżiena huma xi haġa li għadha tigri sa llum, aħseb u ara fl-ewwel żminijiet.

¹ F'Ghawdex hu magħruf li l-ewwel uffiċċji tal-Posta, dak tar-Rabat u l-iehor ta' l-Imġarr, infethu fl-1885, u dak tar-Rabat nafu wkoll li kien uffiċċju ta' Nutar.

² Ma jidhrilniex li f'Ghawdex fil-bidu t-tqassim ta' l-ittri kien isir mill-Pulizija, ħlief forsi xi ittri uffiċċjali mid-Dipartimenti tal-Gvern. Aktar nistghu ngħidu li l-ittri kienu jinġabru mill-għases tal-Pulizija, l-aktar minn dik tar-Rabat meta kienet għadha fil-bini fejn illum hemm il-Kazin Laburista fi Pjazza Indipendenza, it-Tokk.

Café & Wine Bar

KAPUTA

Pizza & Local Dishes

60 St. Joseph Square Qala, Gozo,
Tel: 27201355, Mob: 99272074

Fl-għaqda u mhux fil-firda jikber Għawdex



Anton Tabone

anton.tabone@onvol.net

Nistqarr bl-ikbar sincerità li kemm domt fil-hajja pubblika, jiġifieri fil-politika, dejjem għamilt hilti kollha biex ngħaqquad is-sentimenti t'Għawdex u tal-Għawdxin u nipprezentahom b'mod shih u qawwi quddiem il-pajjiż u l-Awtoritajiet tiegħu, biex dawn l-istess sentimenti jkunu dejjem fuq l-aġendi nazzjonali fl-istaguni politiċi kollha, irrispettivament minn min ikun fil-Gvern. Naturalment meta jien kont nagħmel parti mill-Gvern, kont niehu hsieb nara li jiġu implimentati il-miżuri rigwardanti l-interessi Għawdxin, u dan dejjem f'kuntest nazzjonali. Ipprovajt ma nonqos lil hadd u nkompli ma' kulhadd. Niġri u niġgerra kontra il-hin tal-arloġġ minn attività għal oħra sew jekk dik l-attività tkun se ssir ġor-Rabat u daqstant iehor jekk tkun se ssir ġo villagġ jew iehor; jew inkella ġo Malta, jew addirittura barra 'l pajjiż. Dawn l-attivitàjiet kienu jikkonsistu f'dawk uffiċjali, parrokkjali, soċjali, politiċi, komunitarji, internazzjonali u kulturali. B'daqshakk ma kont qed nagħmel xejn straordinarju. Kont qed nagħmel id-dover tiegħi, u ta' dan la kont nistenna grazzi u lanqas prosit.



Monument tal-Assedju l-Kbir fix-Xagħra

Kont forsi nixtieq naħseb li l-preżenza tiegħi f' dawn l-attivitàjiet setgħet isservi biex tibni pontijiet bejn attività u oħra u biex fl aħħar mill aħħar tgħaqquad f'attività wahda kbira kwadru ta' Għawdex kollu kemm hu, u turih fit-totalità tiegħu bħala parti mill-iktar rilevanti u indispensabbli tal-arċipelagu Malti; u fil-proċess tnaqqas xi ftit id-dipendenza eċċessiva – kwazi assoluta – fuq oħtna l-kbira. Nikteb dan, għax huma ftit li xejn l-okkażjonijiet li jistgħu jissejgħu Għawdxin, fis-sens li jkunu intiżi biex jikkomemoraw ġrajja li tesprimi fil-beraħ l-identità Għawdxija fil-pajjiż. Veru li ahna nfakkru fi gżiritna il-jiem nazzjonali. U hekk għandu jkun. Niftakar b'sodisfazzjon u bi pjaċir li mill-1987 'l hawn, jiġifieri mill-holqien tal-Ministeru f'Għawdex, permezz ta' Uffiċċju miftuħ u jiffunzjona s-sena kollha, dawn il-Festi Nazzjonali bdeu jiġu mfakkra fil-gżira tagħna ukoll b'mod uffiċjali u b'mod solenni kollha kemm huma. Festi Nazzjonali li Għawdex ikkontribwixxa bil-kbir, x'aktarx iktar mill-proporzjon tad-daqs tiegħu, għall-akkwist tagħhom. Imma okkażjoni tiegħu u għalih ma teżistix fil-kalendarju uffiċjali. Kont nixtieq naħseb li tant bħala eżempju, it-twaqqif tad-Djoċesi u iżjed riċenti il-holqien tal-Ministeru setgħu b'xi mod, wiehed jew l-iehor, iservu ta' jum ta' tifikira unikament Għawdxija, imma fl-istess hin nazzjonali ukoll.

Jekk wiehed ifittex għandu isib ġrajjet li jistgħu jiġu kkunsidrati li jimmarkaw timbru partikulari Għawdxin u dan nirrepeti, fix-xenarju nazzjonali. Per eżempju jien inħossni urtat meta ssir il-kommemorazzjoni ta' *l-Otto Settembre* u fid-diskorsi uffiċjali li jsiru, almenu f'Għawdex, qatt ma jissemma xejn fuq l-Assedju ta' Għawdex tas-sena 1551, jiġifieri 14-il sena qabel dak ġo Malta li sehħ fil-1565. Nagħmlu sew li ahna f'Għawdex ninsgu diskorsi mirquma u studjati fuq l-Assedju l-Kbir għax dak ukoll jagħmel parti mid-destin t'Għawdex u tal-Għawdxin. Imma li f'dawn id-diskorsi jkun hemm aċċenn shih għal dak li ġara fil-1551, huwa fl-opinjoni tiegħi, obbligu meħtieġ biex issir ġustizzja storika ta' kif sehħew l-avvenimenti 'l fuq minn erba' mitt sena ilu. Ma ninsew li f'dik l-okkażjoni t-Torok invadew lil Għawdex u ġarrew lura magħhom, tista' tghid, il-popolazzjoni kollha tal-gżira, bl-eċċezzjoni t'għadd ta' anzjani u ta' dawk il-ftit li rnexxilhom jiddendlu bil-hbula mas-swar u harbu u salvaw. L-inkursjoni f'Għawdex sehħet immedjatament wara attack fuq Malta li ma kienx laħaq l-għan tiegħu, għax Malta kienet difiża abbastanza tajjeb, tant li l-għadu qata' qalbu li seta' jikkonkwistaha, u minflok dawwar il-pjan tiegħu fuq Għawdex fejn sab l-artab, għax dak iż-żmien il-gżira kienet fil-periferija



tal-hsieb tal-governanti ġo Malta u per konsegwenza kellha mezz insuffiċjenti ta' difiża.

Perijodu iehor li fl-opinjoni tiegħi għandu il-kredenzjali biex ikun ikkunsidrat bħala tifkira marbuta sew m'Ghawdex, imma dejjem bil-konnotazzjonijiet nazżjonali, huwa il-perijodu ta' żmien l-okkupazzjoni Franciża, fejn spikka tabilhaqq bħala mexxej qalbieni tal-Ghawdxin l-Arċipriet Saverio Cassar. Il-Franciżi ċedew l-armi f'idejħ fit-28 t'Ottubru 1798. Saverio Cassar tiewled fil-limiti t'Għajnsielem fis-1746 u ġie mghammed fin-Nadur. Studja f'Ruma fejn fis-1771 ġie ordnat Saċerdot. Fis-sena 1773 laħaq Arċipriet tar-Rabat, Ghawdex. Kien ukoll pro vigarju tal-Isqof ta' Malta. Il-forzi Franciżi okkupaw lill-Ghawdex f'Ġunju 1798 u sa Settembru l-Ghawdxin qamu f'rivolta kontrihom. Sejħu Kungress fit-Tokk biex jiġi fformat gvern lokali proviżorju fejn Cassar ġie nominat il-Kap tiegħu u s-Superintendent tal-gżira. Cassar wera ruħu kapaċi li jieħu kontroll tas-sitwazzjoni, u kif rajna diġà l-Franciżi ikkapitulaw fit-28 t'Ottubru, jiġifieri 141 jum biss wara li kienu hađu il-gżira f'idejħom. Minn dakinhar sa Awwissu 1801, kważi għal sentejn shaħ, l-Arċipriet Cassar mexxa fil-prattika lil Ghawdex bħala stat awtonomu, għax kien maqtuġħ minn Malta minhabba l-inblokk li kien qed idawwar lill-gżira oħtna biex iġieghel lill-forzi Franciżi iċedu anki hemmhekk, kif fil-fatt gara. Naqraw li l-uniku kuntatt li kellu Ghawdex f'dak il-perijodu kien ma' Sqallija.

Minn dejjem kont tal-fchma li aħna l-Ghawdxin għandna nfittxu hafna iktar dak li jgħaqqadna milli dak li jista' jifridna. U rridu nifhmu kollha kemm aħna li dan hu l-veru interess ġenwin tagħna lkoll. Aħna diġà żgħar bħala popolazzjoni u l-framentazzjoni tista' biss iddgħajef id-drittijiet u l-aspirazzjonijiet tagħna quddiem l-Awtoritajiet tal-pajjż. F'dan it-tip ta' xenarju, il-messaġġi tagħna ma jaslux qawwijn u b'mod uniformi u għalhekk ikollhom inqas ċans ta' impatt fuq l-opinjoni tal-pubbliku u fuq l-istess Awtoritajiet. Għaldaqstant kull min iħossu Ghawdxin ta' veru, irid ta' bilfors ifittex u jħuf wara l-ħwejjeg li jgħaqqdu, milli jissieheb fil-kontroversji

u fil-petigolezzi li żgur jifirduna. Irridu ngħibu quddiem għajnejna ukoll li mhux kulhadd neċessarjament jifhem il-ħtieġa li jarana magħqudin bħala komunità għax għar-raġunijiet varji u qatt iddikjarati huwa iżjed konvenjenti li tikkontrolla post mifni bi qsim u piki, milli post fejn in-nies tiegħu jinsabu bażikament magħqudin fi hwejjigħom u fl-aspirazzjonijiet tagħħom, jafu minn fejn huma ġejjin, fejn sejr in u fejn iridu jaslu. Dak hu s-sentiment reġjonali.

Hamsin sena ilu ndaqq għall-ewwel darba l-Innu lil Ghawdex, kitba ta' Ġorġ Pisani mużikat mill-Maestro Joe Vella. Żewġ Ghawdxin li għamlu ġieħ kbir lil Ghawdex u lil Malta. Kien iż-żmien meta ġie mwaqqaf il-Kumitat Ċiviku ta' Ghawdex li sentejn wara żvolġa f'Kunsill Ċiviku permezz ta' Ordinanza li waqqfitu b'mod formali u uffiċjali. Kien jeżisti sentiment ta' għaqda fil-proċess tat-twaqqif tiegħu u ma neskludix li l-innu msemmi tiewled minhabba f'hekk. Żgur li jista' jservi biex jgħaqqad u jippromwovi s-sentiment Ghawdxin fil-hajja tal-pajjż. Sa minn meta kont għadni Ministru kont inħajjar lill-Baned Ghawdxin jinkludu dan l-innu b'mod regolari fil-programmi tagħħom. B'dispaċir ninnota li għad hemm sal- lum xi baned li ma jdoqqux. Il-versi tiegħu huma kif jidhru hawn taht.


*“Insellmulek, Ghawdex tagħna,
art sabiħa, l-oħla ġnien,
art hanina, art maħbuba,
art imbierka mill-ħolqien.
Art tal-għasel, tal-bizzilla,
art l-għelejjejjel l-aktar bnini,
art tal-bdiewa, tar-rahħala,
art id-dgħajjes tal-latini.
Fejn hemm wiehed minn uliedek
Jaħdem fl-ibgħad artijiet
Tixgħel kewkba kollha dija,
Jiddi l-ġmiel tat-Thiet Għoljiet.”*

Versi li jgħaqqdu u li jzommu l-għaqda!

Mal-Papa f'Rio de Janeiro

Joseph W. Psaila jintervista lil

Mons. Alfred Xuereb, Segretarju ta' Papa Franġisku



(1) X'inhom l-għan ewlieni tal-Jum Dinji taż-Żgħażaġh ?

Kienet l-intuwizzjoni ta' Papa Ġwanni Pawlu II li tibda ssir laqgħa nternazzjonali biex iż-żgħażaġh jagħmlu esperjenza ta' fidi flimkien mar-rgħajja spiritwali tagħhom u mal-Papa nnifsu. Il-Knisja kienet ilha tintebaħ li, kull ma jmur, il-generazzjonijiet tal-adoloxxenti u taż-żgħażaġh kienu qed jutilfu l-interess fil-fidi nisranija u fil-prattika reliġjuża. Uħud minnhom kienu qed ihossuhom mitluqa bħal f'deżert mingħajr ideali li jistgħu jimlew hajjithom, waqt li oħrajn kienu qed ifittxu f'ambjenti oħra, bħal "New Age" jew fl-eżercizzju tal-"Joga", kif jistgħu jiksbu l-paċi tal-qalb u jispokru manjieri pożittivi kif jirrapportaw rwieħhom mal-bnedmin l-oħra u man-natura.

Kien sar aktar urgenti li l-Knisja Kattolika turi, kemm liż-żgħażaġh kif ukoll lill-ġenituri u lill-edukaturi tagħhom, li hi kienet u tibqa' l-Omm u l-Għalliema ta' wliedha kollha. Bdew it-thejjijiet għall-ewwel Jum Dinji li kien ipplanat fil-belt ta' Ruma fl-1986. Kienu involuti l-istess żgħażaġh biex jagħtu ideat u pariri. Iż-żgħażaġh mill-ewwel urew interess u kienu lesti joffru hidma

volontarja biex din l-inizzjattiva tkun suċċess. Kollox kien taħt it-tmexxija għaqlija tal-Kunsill Pontifiċju tal-I.ajċi, imma x-xgogħol il-kbir kellu jkun f'idejn il-knejjes lokali li organizzaw diversi laqgħat ta' formazzjoni spiritwali. Is-salib tal-injam, li sar l-emblema tal-Jum Dinji taż-Żgħażaġh, beda jingħata mill-Papa f'Hadd il-Palm biex imbagħad jingarr minn post għall-ieħor fil-pajjiż li kien ser jilqa' dan l-avveniment. Dan għen hafna biex tinholoq awareness u nteress għall-partecipazzjoni u jittiehed miż-żgħażaġh stess fl-iskejjel, fil-habsijiet, fl-isptarijiet eċċ. biex iwassal l-aħbar it-tjba tas-salvazzjoni li Kristu għabilna bil-mewt u l-qawmien tiegħu. Hafna miż-żgħażaġh li jieħdu sehem jiskopru s-sbuhija tal-fidi nisranija u mhumiex ftit dawk li jhossu lil Kristu jsejthilhom għas-sacerderdożju jew għall-hajja reliġjuża. Naf diversi koppji li ltaqgħu waqt il-Jum Dinji taż-Żgħażaġh u l-ispirtu ta' dan l-avveniment għenhom biex jiffurmaw familja nisranija u knisja tad-dar. Dan il-frott kollu kkonvinċa lill-Papiet li ġew wara Ġwanni Pawlu II biex ikompli f'din it-triq li permezz tagħha eluf u eluf ta' żgħażaġh isibu lil Kristu u jhossuhom parti hajja mill-Knisja tiegħu.



Iż-żgħażaġh iġorru s-Salib, simbolu tal-Jum Dinji taż-Żgħażaġh



Adorazzjoni Ewkaristika waqt il-velja ta' talb fuq ix-xtajta ta' Copacabana.

(2) Skont rapporti tal-midja, kien hemm go Copacabana 3.7 miljuni żagħżugh u żagħżughha biex jilqgħu u jitolbu ma' Papa Frangisku. Kif jista' wiehed jispjega dan il-fenomeni ?

Għalkemm in-numru ta' dawk li ħadu sehem fih il-valur tiegħu, dak li l-aktar iġodd hu l-ispirtu li bih iż-żgħażaġh jipparteċipaw għal manifestazzjonijiet bħal dawn. F'intervista reċenti li l-Papa Frangisk ta lir-rivista tas-Socjeta' ta' Gesù, *"La Civiltà Cattolica"*, hu stess stqarr li għalih dan il-fenomeni jqisu bħala "misteru". B'dan it-terminu nifhem mhux tant li hu fatt inspjegabbli imma li fih hemm l'id t'Alla taħdem b'mod misterjuż fil-qalb u fil-moħħ ta' kull minn jersaq lejha b'dispożizzjoni xierqa.

Fil-fatt, aktar 'l quddiem fl-istess intervista, Papa Frangisk jikkellem ukoll minn mument ta' "Grazzja" li bħal żerriegħa tinzera' u tinbet fil-qalb ta' min jieħu sehem. Il-Mulej wegħidna li mhux ser iħallina weħidna u aċcertana li se jibqa' magħna għal dejjem. Permezz ta' dan il-fenomeni hu jikkonferma t-tweqqiq ta' din il-wegħda. Kristu jaf kif u jaf ukoll meta jsawwab il-Grazzja tiegħu biex il-Knisja tgħaddi mill-bard tax-xitwa għad-dawl tar-rebbiegha.

(3) Jien, bħal miljuni ta' nies ohra madwar id-dinja, assistejt fil-tul mit-televizjoni għall-ġrajja tal-WYD (World Youth Day). Kienu ħafna l-mument li impressjonawni. Inti dik il-ġrajja għextha minn ġewwa fiha, għax mhux talli kont f'Copacabana, iżda f'ħafna hin kont qrib tal-Qdusija Tiegħu l-Papa. Għidilna fil-qosor dwar din l-esperjenza unika tiegħek.


Iva, kienu miljuni dawk li ħadu sehem f'Copacabana u miljuni oħrajn segwewha bħalek fuq it-televizjoni. Jien ċert li anki dawk li ma kienux prezenti fiżikament irċewew xi

grazzja speċjali u jhossuhom parti aktar mill-qrib tal-Poplu t'Alla ta' żminijietna.

Il-Papa baqa' mpressjonat ħafna bl-entuzjażmu li wrew iż-żgħażaġh għax kienu qed juru li huma kburi bil-fidi li haddnu u li lesti jagħtu sehemhom biex il-Knisja tkun aktar hajja u tigbor fiha kemm persuni possibbli. Baqa' milqut ukoll mit-talenti li wħud esibew quddiemu fid-diversi eventi. Kien evidenti wkoll is-sens ta' sagrificcju li bosta kellhom jiffaccjaw, kemm minħabba x-xita, li għal erbat ijiem shaħ nizlet bla waqfien fuq il-belt ta' Rio de Janeiro, kif ukoll minħabba l-kundizzjonijiet skomdi għall-ikel u għall-irqad. Iż-żgħażaġh għexu dan kollu b'ferħ u mingħajr tgergir.

Imma l-aktar haġa li mpressjonat lill-Papa – u din semmieha kemm-il darba wara li ntemmet il-ġrajja tal-WYD il-Brazil – kienet il-ġabra devota ta' dawk il-miljuni ta' żgħażaġh prezenti. Is-Sibt fil-għaxija, waqt il-Velja, kien hemm is-Sagrament espost u minkejja l-bard u l-umdità tax-xita, iż-żgħażaġh kienu kkoncentrati fuq Gesù Sagramentat fi skiet perfett. Ma kontx tisma' il-hna jew storbu, iżda biss il-hoss tal-mewġ jinbaram fuq ix-xtajta li konna fuqha. Dan il-fatt ergajna għexnieh waqt il-quddiesa tal-għeluq li mexxa l-Papa l-ghada l-Hadd. Kienet emozzjoni kbira tara iż-żgħażaġh jersqu miġbura għat-Tqarbin u jibqgħu fis-skiet jagħmlu r-ringrazzjament. Naturalment, dan hu frott tal-laqgħat li jsiru fid-djoċesijiet bħala thejjija. Din it-thejjija għenet ukoll bex eluf ta' żgħażaġh resqu għall-qrar f'dawk il-ġranet biex jibdew hajja ġdida.

Il-Papa ma kienx imdorri jikkellem ma' folol hekk kbar u waqt it-traġitt fil-*jeep* u fil-karozza kien ifttex il-kuntatt man-nies li kienu jistennewh għaddej. Ftit jiem biss qabel tlaqna mill-Vatikan għal Rio, talabni nwasslu l-*garage* biex jara l-*Popemobile* iżda hekk kif intebaħ li fiha kien ser ikun magħluq u maqtuġh mill-folla ordna li minflokha tingarr il-*jeep* għax hi miftuħa. Ma kienx biżżejjed għalih li n-nies tarah imma xtaq li hu jkun jista'



Omaġġ lill-Madonna Aparecida fil-Katidral ta' Rio de Janeiro ddedikat lil San Sebastjan nhar l-Erbgħa, 24 ta' Lulju

jmisshom u huma jistgħu jmissu lilu. Meta kien jintemm l-event konna nirkbu f'karozza zgħira u jsuquna lejn id-dar fejn konna ospitati. Mat-triq kien iżomm it-twieqi ta' wara miftuħin u kull xhin kien jara grupp ta' nies, anki ċkejken, kien joħrog driegħu biex isellmilhom. Niftakar sew li waqt wiehed minn dawn it-traġitti, kien qed jispjegali xi haġa iżda kull tant u tant kien jieqaf hesrem, idur lejn it-tieqa tan-naħa tiegħu u jsellem lin-nies li jkunu miġbura jistennewh għaddej. Din il-mossa għamilha kemm-il darba

u bħal biex jispjegali għaliex kien kull darba qed jinterrompi dak li kien qed iġhidli u jdur biex isellem qalli b'ton serju: "Alfred, lin-nies mhux biżżejjed li sselmilhom billi toħrog idejk mit-tieqa u xxejjer. Jehtieg li tħares f'għajnejhom halli jkunu jafu li int hemm għalihom". Tani lezzjoni kbira! Fhimt li hu jemmen li Kristu ma jgħaddix għand l-oħrajn b'attegġjament superfiċjali imma b'att sinċier ta' ghotja, avolja dan jitlob saġrificju.

(4) Laqtini wkoll l-intervista li l-Papa ta lill-ġurnalisti fuq l-ajruplan waqt ir-ritorn lejn Ruma...


L-intervista, jew il-konferenza stampa, li l-Papa ta lill-ġurnalisti fuq l-ajruplan fi triqitna lura lejn Ruma, laqtet lil bosta nies u fethet siparju wiesgħa fuq il-ħsieb ta' Papa Franġisku. Hu stess stqarr li waqt li kien qed iwieġeb għall-mistoqsijiet tal-ġurnalisti hass ispirazzjoni speċjali tant li, minkejja li kellu għejja kbira, dam jitkellem magħhom għal aktar minn siegħa u mess diversi temi, prattikament konversazzjoni ta' 360 degrees.

Dwar l-issue tal-gays, kliem il-Papa ġie apprezzat meta stqarr li jekk wiehed li għandu din it-tendenza imma fl-istess hin qed jagħmel hiltu biex jgħix skont il-kmandamenti t'Alla u għandu rieda tajba m'għandux jiġi ddiskriminat imma għandu jsib min jilqgħu. "Min jien biex nigġudikah?" staqsa l-Papa quddiem il-ġurnalisti attenti għal kull kelma. Dak li Papa Franġisku kkundanna bil-qawwa huma l-"lobbies", daww gay u ta' kull għamla oħra: ta' daww li jagħmlu għal flus, tal-politiċi korrotti, tal-mažuni...

Laqtet hafna l-attenzzjoni wkoll t-tixbieha li l-Papa għamel ta' kif jara l-Knisja tal-lum meta qabbilha ma' kamp ta' battalja mimli b'numru kbir ta' feruti. Jehtieg, kompli jishaq, li l-ewwel



Laqgħa mal-Klassi Dirigenti tal-Brażil, fit-Teatru Municipali ta' Rio de Janeiro nhar is-Sibt 27 ta' Lulju 2013



Il-Papa jircievi T-shirt waqt il-laqgħa mal-volontarji tal-JDŽ

indewwu l-griehi mortali tal-“midruba” imbagħad meta jasal il-waqt noffru wkoll formazzjoni nisranija soda. Biex isahħaħ dan l-argument semma l-atteġġjament tal-Missier tal-parabbola tal-iben il-hali li niżel jiġri minn daru biex jilqa’ lura għandu lil ibnu li kien mifni mill-miżerja li kien waqa’ fiha għax tbiegħed minnu. Minflok ma poġġieħ bil-qegħda biex jagħmel miegħu l-kontijiet, ordna li fil-pront tingħatalu libsa ġdida, iqegħdulu ċurkett f’subgħajh u qorq f’riglejh biex issirlu festa għax kien reġa’ lura mit-telfien. Kif nafu, dan nissel għira kbira f’qalb huħ il-kbir imma l-Missier ried juri l-ferħ tiegħu fil-maħfra tiegħu lil ibnu ż-żgħir.

Ġibdet anki l-interess it-twegiba li ta dwar ir-*role* tal-mara fil-knisja. Qal li jeħtieġ li tiġi żviluppata teoloġija dwar dan l-aspett. Semma li l-Madonna kienet iżjed importanti mill-Appostli, minkejja li dan kien joħloq kuntrast kbir mal-mentalità ġudajka. Dan qalu anki biex iwieġeb lil dawk li jinsistu li l-Knisja għandha tagħti l-ordinazzjoni saċerdotali lin-nisa. Lil dawn fakkarhom li din il-kwistjoni diġà ġiet definita darba għal dejjem mill-Papiet ta’ qablu u heġġeġ lin-nisa biex ma jippruvawx isibu posthom fil-Knisja billi jidhlu fir-*roles* tal-irġiel imma biex jiskopru r-*role* speċifiku tagħhom, ispirat minn dak tal-Verġni Mqaddsa Marija.

Semma argumenti oħrajn li l-ispazju ta’ din ir-rivista ma jippermettux li nikkummenta dwarhom. Iżda, nistieden lill-qarrejja jfittxu din il-konferenza stampa u jaqrawha għax fiha x’wieħed jista’ jimmedita.

(5) Il-WYD hija avveniment kbir, iżda suppost li hija wkoll il-bidu ta’ proċess spiritwali. Kif jista’ dan il-proċess ikompli jitwettagħ?

Id-domanda li kull żagħżuġh u speċjalment kull isqof u saċerdot għandu jagħmel lilu nnifsu hekk kif tintemm din il-manifestazzjoni kbira ta’ fidi hi: “u issa? X’se jiġri minn din l-esperjenza qawwiya? X’se nagħmlu mill-katekezi li smajna u mill-messaġġi tal-Papa?” Din hi l-isfida tar-raġġa tal-Knisja u dan hu l-impenn ta’ kull żagħżuġh u żagħżuġha li rċevew xi grazzja waqt il-Jum Dinji taż-Żgħażaġħ. Inkella jiġrilna bħal dak it-tali tal-parabbola li rċieva talent u minflok ħaddmu mar ħbieħ għax beża’ mill-imgħallem tiegħu. Jew inkella l-Grazzji li rċevejna jiġrilhom bħal dawk iż-żrieragħ li waqgħu f’art tajba iżda x-xewk u l-ghollieq fgawhom u ma hallewhomx jikbru.

L-esperjenza tal-Jum Dinji taż-Żgħażaġħ tikkonferma li meta l-Knisja tipproponi il-Vangelu fis-sbuhija tiegħu, fit-totalità tiegħu, iż-żgħażaġħ iwieġbu b’generozità. Hekk ukoll meta l-Liturgija tiġi ċċelebrata fil-ferħ tal-Mulej, iż-żgħażaġħ jersqu b’devozzjoni biex iduqu l-benna li Hu stess joffri. Il-Katekezi permanenti u l-Liturgija ħajja jistimolaw l-Karità, dik il-Karità konkreta lejn dawk li huma f’sitwazzjonijiet ta’ tbatija. Hu fuq dawn it-tliet pilastri li l-Knisja ta’ Kristu tiġgedded u tisbieħ u ssir bħal Għarusa lesta biex kuljum tiltaqa’ mal-Maħbub tagħha.

Alexander Saliba

Computer Sales and Services

65, Ta’ Said Street Nadur, Gozo
alexandersaliba@gmail.com



21 555 358


99 864 262



Repairs Desktop PC’s and Laptops - Android Phones and Tablets / iPads and iPhones

Il-Beatitudnijiet fl-Evangeli ta' San Matthew u San Luqa

Fr Charles Buttigieg



“Henjin Dawk...”

Il-kelma ‘beatitudni’ ġejja mill-kelma Latina ‘*beatus*’ li tfisser ‘hieni’. Ix-xandira tas-sena tal-grazzja favur il-fqajrin, id-dghajfin, il-persegwitati u l-imjassrin kollha tad-dinja turi t-tama li jrid inissel Ġesù fil-bniedem. F’Ġesù hemm it-tamiet kollha tal-foqra, emarginati, imjassrin, ta’ dawk l-‘*anawim*’ li emmnu u ttamaw fil-ħniena ta’ Alla; “mur, biegh li għandek u agħtih lill-foqra” (Lq 18:22). Dan narawh fl-istorja ta’ Lazzru l-Fqir (ara Lq 16:20-22). Naraw ukoll lil Żakkew il-Pubblikan li jqassam ġidu lill-foqra f’Lq 19:18. Anke l-*Magnificat* tal-Madonna fl-Lq 1:51-53, fejn Marija tesprimi l-helsien lill-foqra: “Hu wera l-qawwa ta’ driegħu, xerred lil dawk li huma mkabbra f’qalbhom. Nizzel is-setghana minn fuq it-tron tagħhom, u għolla ċ-ċekjknin; mela b’kull ġid lil min hu bil-ġuħ u lill-għonja bagħathom ‘il barra b’xejn”. Il-Madonna ‘il-mara ‘*fqira*’ ta’ Jahweh’ li tafda fil-Kelma ta’ Alla. Din it-tama lill-fqajrin narawha fuq kollox fid-diskors tal-Muntanja f’Matthew 5:1-12 u fid-Diskors tal-Wita’ f’Lq 6:20-26. Lq 7:18-23 jagħti r-risposta ta’ Ġesù: “Morru agħtu lil Ġwanni l-aħbar ta’ dak li rajtu u smajtu: kif il-għomja qegħdin jergħu jaraw,



*“Henjin dawk li jġibu l-paċi għax huma jissejħu ulied Alla”
(Matthew 5:9)*

iz-zopop jimxu, l-imġiddmin ifiqu, it-torox jisimgħu, il-mejtin iqumu u kif il-Bxara t-Tajba qiegħda tixxandar lill-fqar. Hieni hu minn ma jifkixkilx minhabba fija”. Il-foqra jfittxu lil Ġesù, il-Messija tal-foqra kif naraw f’Mt 11:25 u Ġw 7:48. Infatti Ġesù jitlob mis-segwaċi tiegħu ċaħda mill-affarijiet temporali biex jirċievu l-vera Għana (Mt 6:24; 13:22). Anke San Pawl għandu dan il-ħsieb: “Hu li kien għani, sar fqir minhabba fikom biex jgħanikom bil-faqar tiegħu” (2 Kor 8:9).

Il-Beatitudnijiet komuni f’Matthew u f’Luqa

“Imberkin dawk li huma foqra f’qalbhom, għax għalihom hi s-saltna tas-smewwiet”. Il-foqra (bil-Grieg “*ptoko*” u bl-Ebrajk “*anawim*”) fil-bidu fit-Testment il-Qadim kienu klassi soċjali b’konnotazzjoni ftit li xejn reliġjuż. Izda ftit ftit “foqra” bdiet tieħu sens reliġjuż. L-idea kienet li l-għani mhux inklinat li jirrikorri għand Alla għax ma jonqsu xejn, waqt li l-fqir maħqur iħares lejn Alla. Fis-Salmi l-fqir jidher bħala l-ħabib u l-qaddej ta’ Jahweh (ara Salm 86:1). Dawk li jbatu u jitolbu bl-umiltà huma msejħin il-‘foqra ta’ Jahweh’. Ġie sugġerit li San Matthew jikkoncentra fuq klassi spiritwali (jikteb “foqra f’qalbhom”) u Luqa jikkoncentra fuq klassi soċjali (ma jsemmix “f’qalbhom”). L-idea ta’ Matthew hi li dawn in-nies iħarsu lejn Alla għax m’hemmx il-ġid li jtellifhom. San Luqa li l-vangelu tiegħu huwa meqjus bħala l-vangelu tal-foqra, juża darba waħda l-kelma ‘*penichre*’ għal fqir waqt li Mark 12:42 juża ‘*ptoché*’ (episodju tal-offerta tal-armla fqira) li Luqa jużaha għaxar darbiet mill-34 waħda li nsibu fil-Ġdid Testament.

“Imberkin l-imnikktin, għax jifarrġu.” Il-konsolazzjoni tal-imnikktin hi haġa taż-żmien messjaniku (ara Izajja 51). Huma jifarrġu għax għad ikunu mfarrġa. Hawnhekk il-verb originali fil-Grieg huwa fil-*future passive*. Dan jissejjaħ skont il-Biblisti bħala t-“*Theological Passive*” u juri implikazzjoni divina, li l-faraġ ġej minn Alla.

“Imberkin dawk li għandhom il-ġuħ u l-għatx tas-sewwa, għax ikunu mxebbgħin.” Ġuħ jista’ jittiehed f’sens fiżiku jew ġuħ għall-kelma tal-Mulej. Matthew jispeċifika “... tas-sewwa”, jiġifieri għall-kelma tal-Mulej.

Rigward is-sugġett tat-tmaqdir f’Matthew insibu “intom” (jgħajruk, jagħmlu għalikom, jgħidu kull deni fuqkom bil-gideb). F’Luqa huma “in-nies” li jobogħduk, ixerrduk, igħajruk, ibarru isimkom bħala ħazin.

Il-Beatitudnijiet l-oħra f’San Matthew

“Imberkin dawk li jhennu, għax ikollhom min ihenn għalihom.” Din il-ħniena għandha żewġ aspetti: maħfra tal-ħtija jew ħsara u ħniena.



“Imberkin dawk li qalbhom safja, għax huma jaraw ‘l Alla.” Il-qalb hija ċ-ċentru tal-hajja spiritwali u mentali. Qalb safja jfisser kuxjenza safja. Jaraw ‘l Alla, haġa li jixtieqha min hu ġust.

“Imberkin dawk li jġibu s-sliem, għax jissemmew ulied Alla.” L-Era Messjanika, l-era ta’ Ġesù hija l-era ta’ paċi. L-operaturi tal-paċi jissejhu ulied Alla.

“Imberkin dawk li huma ppersegwitati minhabba s-sewwa, għax għalihom hi s-saltna tas-smewwiet.” Is-sewwa, bil-Grieg “*dikaiosune*”, kelma li tinsab seba’ darbiet f’*Matthew*. Tista’ tfisser: l-attività divina salvifika (3,15), jew mod ta’ hajja (5,20). Xi drabi l-kelma tista’ tirreferi għat-tnejn (Mt 6,10). Bħal Għerf 2,20, il-ħażin jippersegwita l-ġust. L-insara huma ppersegwitati mhux għax jgħixu sewwa iżda għax huma nsara.

“Imberkin dawk li qalbhom ħelwa, għax jiksbu l-art.” Ta’ qalbhom ħelwa jiġifieri l-*‘anawim’*, li waqt il-persekuzzjoni jużaw paċenzja. Jiksbu (jirtu) l-art. Fil-*“Pescher”* ta’ Qumran, il-ġwejdin jirtu l-art, li hi l-muntanja ta’ Ġerusalem. Li tirt l-art kienet mifhuma bħala haġa materjali. Wara l-idea saret aktar spiritwali, għalkemm fi żmien Kristu l-idea materjali kienet għadha teżisti.

Konkluzjoni

Žgur li dawn il-beatitudnijiet huma ċwieviet jew triqat li jwasslu għall-ferħ veru. Anke fit-tbatija, fis-sagrificju, meta jkun immaqdar in-nisrani jista’ isib ruħu hieni fir-rieda tal-Mulej. Dan huwa l-awgurju li jagħmlilna Ġesù nnifsu jekk aħna nimxu warajH.

Biblijografija

BOTTINI, G.C., *Introduzione all’Opera di Luca. Aspetti teologici*, Studium Biblicum Franciscanum Analecta 35, Jerusalem 1992.

BROOKE, G.J., *Qumran and the Jewish Jesus: Reading the New Testament in the Light of the Scrolls*, Grove Biblical Series 35, Cambridge 2005.

CONZELMANN, H., *The Theology of St. Luke*, Philadelphia (PA) 1981.

COUSLAND, J. R.C., *Messiah, the Healer of the Sick: A Study of Jesus as the Son of David in the Gospel of Matthew*, *Journal of Biblical Literature* 124/4 (2005) 768-771.

FAUSTI, S., *Una Comunita’ legge il Vangelo di Luca*, Bologna 2001.

LEON-DUFOUR, X., *Resurrection and the Message of Easter*, New York 1975.

JOHNSON, L.K., *Gospel of Luke*, Sacra Pagina 3, Collegeville (MN) 1991.

**HALLI F’IDEJN
MIN JIFHEM!**

*Hamsa u għoxrin sena esperjenza
fit-tiswija ta’ bjuet li joqtru jew li
jimmoffaw bl-ilma tax-xita...*

GREZZJU BONELLO


lest li jiġi jagħtik parir u stima b’xejn!

Tel: 2155 7694 Mob: 9946 9102

BOGLAUTO LTD

■ Spare Parts
■ Batteries
■ Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073



Ghawdex 400 sena ilu



Ricerka ta'

Pagna mill-Arkivju Nazzjonali - 216

Joseph Bezzina

© 2013

Il-bidu tas-sena amministrattiva 1613–1614

Id-dokument numru mitejn u sittax li qeghdin nippubblikaw f'din is-sensiela ta' pagni mill-Arkivju Nazzjonali ta' Ghawdex hi d-dahla ghas-sena amministrattiva 1613-1614. Id-dahla hi tal-bidu tal-faxxiklu tas-sena 1613 u 1614 li hu llegat fit-tielet volum tal-Acta tal-Universitas Gaudisii, il-Gvern Reġjunali ta' Ghawdex fi żmien il-Kavallieri ta' San Ġwann (1530–1798), folju 114r (NAG, UG, Acta, 3/1613–1614, 114r).

Din li ġejja hi t-traskrizzjoni tad-dahla:

*Registrum negotiorum spectabilis detti iuratorum
Universitatis et Insulae Gauli in presenti anno xii Indictione
1613 e 1614*

Id-dahla tar-registru, kif jidher mir-ritratt li qeghdin nirriproduċu, kienet segwita b'zewġ disinni sempliċi magħmula bit-tokka u li jikkonsistu f'linja ġejja għat-tond forma tal-lembut, tibda wiesgħa u tispicċa fix-xejn. It-titlu jgħid sempliċement li dan huwa *Ir-Registru tal-Amministrazzjoni tal-imsemmija Ġurati tal-Università u tal-Gżira ta' Ghawdex tat-Thax-il Indizzjoni preżenti tas-sena 1613 u 1614*.


Is-sena amministrattiva tal-Università, kif ktibna drabi oħra, kienet tibda fl-1 ta' Settembru. Għaldaqstant dan it-titlu hu fl-ewwel folju tal-faxxiklu tas-sena amministrattiva 1613-1614. Il-faxxiklu kien hafna drabi jibda bil-lista ta' *Bandi* jew ordnijiet mahruġa mill-Università għal dik is-sena partikulari.

Wara l-*Bandi* kienet tibda r-registrazzjoni tan-*negotia*, l-amministrazzjoni tal-gżira ta' Ghawdex minn jum għal iehor. Din is-serje ta' artikli tirriproduċi n-*negotia* l-iktar importanti. Dawn, kif jafu l-qarrejja li jsegwu din is-serje, kienu jikkonsistu l-iktar fi tranzazzjonijiet li għandhom x'jaqsmu max-xiri u l-bejgħ tal-qamħ, listi shaħ tad-dħul u l-ħruġ tal-Università, deċiżjonijiet importanti meħuda mill-ġurati fil-laqgħat, u ħwejjeġ oħra.

Il-ġurati tas-sena 1613–1614 mhumiex imsemmija fit-titlu, iżda fil-bidu tal-lista tal-*Bandi* jew Ordnijiet mahruġa minnhom. Dawn kienu Thomasio Gauci, Demetrio Bonello, u Marcello Burlò (ara f.117r). Numru ta' *Bandi* kienu jkunu bħal tas-snin ta' qabel, xi ftit kienu joħolqu regolamenti godda.

Inkiteb fit-titlu li dawn kienu n-*negotia* tal-Indizzjoni XII. L-*Indizzjoni* kien perjodu kronologiku ta' hmistax-il sena, numerati progressivament minn wieħed sa hmistax. Fit-tmiem taċ-ċiklu ta' hmistax jerġa' jibda n-numru wieħed. Din is-sistema kronologika originat mis-sistema tal-komputazzjoni tat-taxxi tal-Imperu Ruman. Mis-seklu IV 'l quddiem, l-Indizzjoni saret l-iktar datazzjoni importanti fid-dokumenti pubbliċi, ekkleżjastiċi, kif ukoll f'dawk privati. Il-jum tal-bidu tal-Indizzjoni kien ivarja minn pajjiż għall-iehor. Ir-Rumani u anki l-Papiet kienu aktarx jibdeh fil-25 ta' Diċembru; mis-seklu IX 'l quddiem, l-Indizzjoni bdiet titkejjel mill-1 ta' Jannar. L-ewwel Indizzjoni kienet tradizzjonalment ikkunsidrata t-3 sena qabel Kristu.

Hekk biex tkun taf l-Indizzjoni ta' din is-sena 2013, trid iżżid



tlieta mas-sena li tkun (=2016) u tiddividi t-total bi hmistax (=134); il-kumplement (= jibqa' 6) hu n-numru tal-Indizzjoni. Mela s-sena 2013 hi l-Indizzjoni VI. Jekk ma jibqa' xejn tkun l-Indizzjoni XV. Is-sena 1613, erba' mit sena ilu, kienet l-indizzjoni XII, kif miktub fil-bidu tal-faxxiklu tal-Università. L-Indizzjoni spiss tiltaqa' magħha f'dokumenti ekkleżjastiċi u ċivili, l-iktar dawk notarili, tas-snin l-imghoddija. Illum qajla għadha tintuża, iżda kultant tiltaqa' magħha f'dokumenti miktuba bil-Latin.

L-iktar *negotia* importanti tal-Indizzjoni XII jiftissru fl-artikli li ġejjin.



Titwila Iir-Ruħ

Maryrose Saliba

Bħal żiffa rih helwa
Li tferrah u tnelles
Jew xrara nar taqbad
Li tfarraġ u thenni
Il-qalb timla bl-hena
Ta' ferħ fil-gejjien.

'Mma dan il-waqt sbejjah
Fis dlonk tar mar-riħ
Xhin sħab iswed dallam
U ħakem il-qalb
Ta' ruħ bla mistrieħ.

Hekk hija Mulejja
Dil-ħajja tlellix
Frughat bil-wisq fiergħa
Li jaħkmu f'kull waqt
U jghaffġu u jkissru
Ġewwieni mifluġ
Tal-bniedem batut.

'Mma wara s-sħab iswed
Li jdallam il-qalb
Fis dlonk ix-xemx tixref
Fil-qalb ta' dik l-omm
Xhin Lejk iddur b'tama
Timtela bil-ghana
Mill-ghanja ta' mħabba
Minsuġa u minquxa
F'ruħ safja bla mtabba'.

Bħal ġamra nar taqbad
Li tkebbes u tfissed
Bis-sħana tindokra
Lil dawk ta' madwar,
Hekk l-omm twitti t-toroq
Tikkalma l-halel
Li jxekklu u jkissru
Iħawdu u jeqirdu
Tal-ħajja l-ferħ.

La thalli qatt nieqaf
Nitolbok Mulejja
Timlieni bi spirtu ta' mħabba
Magħquda flimkien
Ma' Kristu l-Feddej.

Ġejna Tard?

MJX

Ġejna, twelidna f'Ewropa li qisha ljun bla snien. Fil-ħajja tal-fidi m'ghadhiex bħal qabel. Fl-imgħoddi l-Vanġelu għen biex jissawru l-arti, il-letteratura, il-bini u l-liġijiet tal-popli fl-Ewropa.

Illum l-Ewropa ċaħdet dak li rċeviet mill-Imqades Insara. Insiet il-valuri li wasslilha San Benedittu. Insiet dak li hammem fuqu San Benedittu meta għal tliet snin ingabar f'għar f'Subiaco.

L-Ewropa ma tafx li ma tafx u għaldaqstant ma tithadditx fuq Alla.

Forsi aħna li qed ngħixu f'dan iż-żmien ġejna tard? Le ma ġejniex tard! Ġejna sewwa, fi żmien li trid tkun kuragġjuż li tgħid li int Nisrani. Qegħdin fi żmien li jeħtieġ li nkunu "martri", jiġifieri xhieda għal Kristu.

Ma' min se nithaddtu fuq Alla? Papa Franġisku iħobb juża tliet kelmiet: "proceed, build, believe". Qabel nithaddet fuq Kristu, jien stess irrid nemmen fiH. Qabel ma twassal il-kelma, jeħtieġ li tkun int stess li temmen fiha.

Qegħdin ngħixu f'dinja kontrina. Żmien sabiħ biex nibnu, nimxu u nemmnu. Meta San Benedittu mar f'Monte Cassino fis-sena 529, sab tempju ddedikat lil Alla falz Apollo u n-nies kienu għadhom jipprattikaw l-idolatrija. San Benedittu qered ix-xbiha ta' Apollo u bena knisja ddedikata lil San Ġwann Battista.

San Benedittu huwa patrún tal-Ewropa. Ma qağhadx jibki: bena, mexa u emmen!

Errata Corrige

Fil-ħarġa tar-Rivista ta' Awwissu – Settembru, f'paġna 18, ma' Kummentarju (3), "L-Ordni fl-Univers: Il-Politika u l-Ġid Komuni" bi żball ma kienx deher ir-ritratt ta' **Dr Austin Bencini**, li hu l-awtur ta' dik il-kitba. (ara r-ritratt tiegħu hawnhekk)



Ir-ritratt li deher fil-ħarġa ta' Awwissu – Settembru kien tas-**Sur Joe Borg**, li kien iċ-*Chairman* tal-Konferenza ta' Kommemorazzjoni tal-50 Sena mill-*"Pacem in Terris"*.

Fl-istess ħarġa, paġna 17, ma' Kummentarju (2), "Għawdex fis-Sena 2051" ta' **Carmelo Grima**, deher is-sottutitlu, "Silta mid-diskors..." Dan is-sottutitlu kien stampat f'din il-paġna bi żball.

*Niskużaw ruħna mal-kontributori
u mal-qarrejja taġhna.*



Ikonoġrafija fi Knejjes Għawdxin (13)

Salvu Felice Pace
sfelicep@go.com.mt



Meta bdejt din is-serje ta' artikli ma kontx konxju tal-wirt kbir ta' arti sagra li hallewlna numru sabiħ ta' artisti fil-knejjes tagħna hawn f'Għawdex. Waqt li qed norqob lejn it-tmiem tas-serje, il-pittur li ser insemmi f'din il-puntata tassew jisthoqqlu tifikira xierqa għax kien wiehed mill-aktar pitturi prolifici fl-istorja tal-arti f'dawn il-gżejjer. Qed nirreferi għal **Francesco Vincenzo Zahra**.

Imwieled fl-Isla nhar il-15 ta' Diċembru 1710 f'familja ta' skulturi, f'it li xejn nafu dwar tfulitu. Nafu li missieru Pietro Paolo kien skultur magħruf għax-xogħol tiegħu fuq il-gebla. Il-kittieba li jirreferu għal Francesco jassumu li dan tant kien familjari mal-arti, li għalih kienet xi haġa naturali li jsegwi karriera artistika. Dan huwa konfirmat mill-fatt li meta Francesco kellu biss 22 sena, jiġifieri fl-1732, kien ingħata kummissjoni biex ipitter xbieħa ta' Tlett Qaddisin Dumnikani Jaduraw L-Isem Imqaddes Ta' Ġesù, pittura li tinsab fil-knisja ta' Santa Marija tal-Grotta fir-Rabat Malta. Tlett snin wara ngħata xogħol ieħor prestigjuż meta l-Kanonċi tal-Parroċċa ta' San Pawl Nawfragu fil-Belt Valletta talbuh ipitter żewġ kanvas fil-kor tal-knisja, waħda ta' "San Pawl Jghammed lil San Publju" u l-oħra ta' "San Pawl Jipprietka lill-Maltin".

F'Malta Zahra għandu pitturi f'Attard, Hal Balzan, f'Bormla, f'Birkirkara, fil-Birgu, f'Burmarrad, fil-Furjana, fil-Gudja, f'Hal Lija, f'Marsaxlokk, fl-Imdina, fil-Mosta, fin-Naxxar, f'Hal Qormi, fil-Qrendi, fil-Belt Valletta, fir-Rabat, fil-Baħrija, f'San Ġiljan, fis-Siġġiewi, f'Haż Żabbar, fiż-Żebbuġ, fiż-Żejtun u fiż-Żurrieq. F'x'uhud minn dawn il-knejjes Francesco għandu xogħol voluminuż bħal per eżempju fil-Katidral tal-Imdina u fil-knejjes Parrokkjali taż-Żejtun u ż-Żurrieq.

Francesco Vincenzo Zahra kien iżżewweġ lil Tereza Fenech fl-1743, kellhom haġest itfal, iżda tlieta minhom biss għexu. Martu mietet fl-1751 iżda hu miet għoxrin sena wara nhar id-19 ta' Awwissu 1773. Kummentaturi kemm fil-kotba voluminużi li nkitbu dwar l-istorja tal-arti



f'dawn il-gżejjer kif ukoll *online* isemmu kif Zahra kien influwenzat kemm minn Mattia Preti kif ukoll mill-istil Barokk Naplitan.

F'Għawdex Zahra hallielna wirt sostanzjali. Fil-Bażilka tal-Għarb għandu l-pittura tal-Madonna ma' San Mikiel l-Arkanglu, fl-Għasri fil-Bażilka tal-Patroċinju fl-1739 pitter il-kwadru titolari, fil-Katidral halla pittura tal-Madonna tas-Solidad, oħra tal-Qalb ta' Ġesù u l-inkwadri tal-Via Sagra, **fil-Bażilka ta' San Ġorġ insibu żewġ pitturi, waħda tal-Ġuri ta' San Ġorġ u oħra tal-Martirju ta' San Ġorġ, dawn kien pittirhom fis-sena 1733.** Pitturi oħrajn jinsabu fil-Bażilka tax-Xagħra u fil-knisja tax-Xewkija. Fix-Xagħra nsibu l-pittura tal-Madonna tad-Dawl u l-kwadri tal-Ħmistax-il Misteru tar-Rużarju filwaqt li fix-Xewkija hemm dawn il-pitturi: Il-Madonna tar-Rużarju, L-Imqaddsa Trinità, Il-Viżitazzjoni u oħra ta' San Żakkarija.

Issibu tagħrif dwar F. V. Zahra f'www.answers.com/topic/zahra-vincenzo-francesco-1 jew fil-magni popolari tat-tfittix *online*.

LUMEN CHRISTI BOOKSHOP



Triq Fortunato Mizzi, Victoria. Tel: 21560496/7

Kull nhar ta' Ħamis, Ġimgħa u Sibt, mit-8.30a.m. sa' 12.30p.m.

Kull xorta ta' Kotba Reliġjużi u Edukattivi għall-kbar u għaž-żgħar, u oġġetti reliġjużi



5. Il-bidu tal-Istorja Politika tar-Russja

Is-Slavi

Is-Slavi kienu bdiewa u rahhala li kienu jghixu f'dik il-parti tal-art immensa tar-Russja li llum hija l-parti t'isfel tar-Russja li tmiss mal-Baħar l-Iswed, l-Ewropa tal-Lvant, l-Ukraina u l-Baħar Kaspju li fih tferra x-Xmara Volga. L-ewwel li jissemmew huwa minn storiċi Biżantini fis-sena 500 W.K. Huma kienu nies b'lingwa li ma kinitx tiftiehem u li kienu jaħartu l-art billi jużaw għodda tal-hadid u anke jagħmlu l-fuħħar.

Is-Slavi kienu nies li jiġġieldu ma' xulxin iżda li kienu ħbieb mal-Khazars li taħthom irnexxielhom iżommu lill-Musulmani fis-snin 600 sas-snin 700 w.K milli jidhlu fir-Russja u jirbhuha. Kieku ma kienx hemm din il-koperazzjoni bejn is-Slavi u l-Khazars kieku probabbilmment ir-Russja ma kinitx issir dik il-qawwa li saret. Il-Khazars daħhlu wkoll il-Ġudaizmu fir-Russja li dam għal kważi sitt mitt sena. Is-Slavi damu taħt il-Khazars sas-sena 700 w.K. meta kienu meġhluha mill-barbari tat-Tramuntana tal-Ewropa, il-Vikingi.

Il-Vikingi

Wara l-waq' ta' Ruma fis-sena 476 w.K. l-Ewropa kienet maħkuma minn barbari minn pajjiżi Nordiċi bħall-Iżvezja, n-Normandija u d-Danimarka. L-ibliet Ewropej ċkienu u t-tagħlim spicċa fix-xejn. Dawn il-barbari jew Vikingi kienu jivvjagġjaw permezz ta' dgħajjes ċatti u tawwalin. Dawn qasmu l-baħar u ġa kienu ħakmu l-artijiet Brittaniċi, u l-Islanda taħt idejhom. Huma ukoll sa waslu sa Greenland u l-Amerika ta' Fuq. Saħansitra kienu ppenetraw iktar 'l isfel u lejn pajjiżi fil-Lvant tal-Ewropa, Franza u anke Sqallija.

Dawn il-Vikingi ma tantx kienu meqjusa nies ta' kultura mill-Ewropej anzi kienu jqisuhom bħala nies barbari. Għalhekk l-Ewropej kienu l-hin kollu jitolbu biex Alla jehlishom minnhom. Iżda l-iktar haġa pożittiva li kellhom dawn in-nies Nordiċi kienet li fejn imorru jpoġġu! Hekk ġara fis-sena 882 meta żewġ gruppi ta' Vikingi waslu qalb is-Slavi fi Kiev. Huma kienu mitluba mis-Slavi biex iġibu bejniethom xi forma ta' għaqda u għalhekk huma ħatfu



l-opportunità u tefgħu l-ankri f'dan il-post u bdew dak li wara saru l-pajjiżi kollha li kienu jiffurmaw ir-Russja ta' qabel iż-żmien tal-Komuniżmu. Dan illum nafuh minn kitbiet ta' dawn is-Slavi tal-bidu li jinsabu f'monasteri taħt l-art li jinsabu fil-belt ta' Kiev fl-Ukraina. Dawn il-Vikingi kienu jissejġu Rus', kelma li minnha ġejja l-kelma Russja. Dawn il-kitbiet jissejġu il-"Kroniċi Ewlenin Russi". L-iktar haġa stramba hija li dawn huma kitbiet tal-istess Vikingi u għalhekk dak li nsibu fihom huwa l-veduta tagħhom. Fihom insibu r-raġuni għax il-Vikingi kienu ħadu dawn il-pajjiżi kbar immens taħt idejhom. Skont ma' nsibu miktub f'dawn il-kroniċi l-Isravi kienu nies slavaġ bla liġġiet u l-gruppi differenti kienu kontinwament jiġġieldu kontra xulxin. Għalhekk is-Slavi kienu talbu lill-Vikingi biex imexxuhom huma. Għalhekk slavaġ kienu jitmexxew minn slavaġ! Naturalment il-mexxew Rus' Oleg ħa l-opportunità u ħakem taħt idejħ lil Kiev u ddikjara lilu nnifsu Prinċep ta' Kiev, u minn dakinhar 'l quddiem Kiev baqgħet tikber u saret l-art tar-Rus' u llum hija dik li kienet ir-Russja Magħquda qabel iż-żmien tal-Komuniżmu.

L-Imperu Russu ta' Vladimir il-Kbir

Oleg, minkejja li kien mexxew qalil, irnexxielu jgħaqqad it-tribujiet kollha flimkien u stabbilixxa n-negozju bejn il-pajjiżi nordiċi u l-pajjiżi tan-naħa t'isfel tad-dinja. Ix-Xmara Dnieper li taqsam tlett pajjiżi, ir-Russja, l-Ukraina



u l-Belarus serviet biex dan il-kummerċ bejn it-tramuntana u n-nofsinhar jitkattar u jikber. Glud ta' annimali u xama' mill-pajjiżi nordiċi kienu mibdulini ma' fidda mill-Afganistan. Ix-Xmara Dnieper kienet tispona fil-Baħar l-Iswed u għalhekk twasslek fl-ikbar u l-iktar belt sinjura ta' dak iż-żmien. Din kienet Miklagard kif kienet msejha mill-Vikingi, jew Kostantinopoli, li kienet benniena ta' ġid u ideat godda. Kienet ukoll il-qalba tal-Knisja Ortodossa Griega.

Mitt sena wara t-twelid tal-belt ta' Kiev fir-Russja, din kienet għadha pagana daqs il-Vikingi li kienu hakmuha. Il-mexxej tagħha kien Vladimir il-Kbir li ma' tantx kien bniedem reliġjuż. Anzi kien meqjus bħala "*Fornicator immensus*", għalkemm jingħad li l-belt ta' Kiev kienet fil-bżonn ta' xi forma ta' reliġjon! Għalhekk huwa stieden lil rappreżentanti ta' diversi reliġjonijiet biex ikun jaf iktar dwar ir-reliġjon tagħhom! Huwa beda jisma' dak li l-Griegi Ortodossi, il-Buddisti, l-Musulmani u l-Kristjani Lhud kellhom x'joffru. Hu għallhom iġibu quddiemu l-argumenti tagħhom u jipprovaw jipperswaduh dwar liema kienet l-aħjar reliġjon. Kien kważi għażel l-Iżlam, imma meta qalulu li jkollu jaqta' l-alkoħol huwa qallhom li ma jridx lill-Iżlam! B'xorti tajba għażel ir-reliġjon Griega Ortodossa u beda jibni ħafna knejjes sbieħ b'dawk il-koppli qishom basal kulurit jew miksijin bid-deheb u li għadhom jeżistu sal-lum. Illum il-pajjiżi Russi huma miżgħuda b'dawn il-knejjes u monasteri li kellhom il-bidu tagħhom minhabba deċiżjoni ta' Vladimir il-Kbir! Dak li nbeda f'negozju tal-glud u fidda nbidel f'kultura, arkitettura u reliġjon. Dawn is-Slavi maħkuma mill-Vikingi saru biż-żmien ir-Russi kif nafuhom qabel il-bidu tal-Komuniżmu fiż-żmien modern. Minn barbari pagani saru Kristjani u n-nies ta' qrib ix-Xmajjar Dnieper u Volga saru Kristjani Ortodossi. Sas-seklu 10, l-Ewropa kienet konċentrata fuq in-naħa tal-Lvant fuq parametri li kienu fasslu l-Vikingi-Russi u li għadhom jinħassu sal-lum. Wara ġew il-familji li bdew

isejhu lilhom infushom Kzars li fasslu sistema ta' aristokrazija awtokratika li kellha poter assolut. Il-familja tal-Kzar bdiet fis-sena 862 permezz tal-Prinċep Novgorod Rurik u spiċċat fis-sena 1917 meta l-Imperatur Nikolas II kellu jabdika u l-familja tiegħu kollha wara li kienu mehuda prigunieri kienu maqtula kollha fl-1918 mill-Bolxevisti.



Xerri l-Bukkett



Bar

Restaurant Pizzeria

*Dine while enjoying the best view in
the Maltese islands*

Triq iż-Żewwieqa Qala

Tel. 21553500

Il-Victoria Scout Group

f'għeluq il-50 anniversarju



Carm C. Cachia

Dahla

Illum il-ġurnata, il-Moviment tal-*Iscouts* hu moviment li jinsab imxerred madwar id-dinja kollha. Għandu mat-38 miljun membru mxerrdin ma' 217-il pajjiż jew territorju li huma rrapprezentati minn għadd ta' assoċjazzjonijiet tal-*Iscouts* f'livell internazzjonali. Dan il-moviment jinsab ukoll fil-gżira Ghawdxija. Fil-fatt, din is-sena jahbat il-50 anniversarju mill-holqien mill-ġdid ta' wiehed mill-gruppi Ghawdxin tal-*Iscouts*, il-*Victoria Scout Group*.

Nhar l-10 ta' April, 1963, grupp ta' *Scouts* mis-*Salesian Boy Scout Group* tar-Rabat għamel applikazzjoni formali lill-*Island Headquarters* sabiex ikun jista' jerga' jigi f'format il-*Victoria Scout Group*. Din id-darba l-*Group* kellu jiltaqa' f'dar fi Triq Ghajn Qatet, proprjetà tassinjura Ġorġa Grech, li gentiment offrietha bla hlas sabiex tintuża "temporanjament" bħala kwartieri ta' dan il-*Group* ġdid. L-Assoċjazzjoni Maltija tal-*Iscouts* ma sabet ebda oġġezzjoni u għalhekk, nhar it-13 ta' Lulju, 1963 saret iċ-ċerimonja tal-inawgurazzjoni ufficjali tal-*Group*. Il-kwartieri kienu nfethu mis-Sur Anton Vassallo bħala *District Commissioner* u tberku mill-E.T. Mons Giuseppe Pace, Isqof t'Ghawdex. It-tmexxija tal-*Group* kienet f'idejn is-Sur Joseph G. Grech.

Dan kellu jkun il-bidu tal-hidma twila li dan il-*Group* wettaq għall-ġid ta' hafna tfal u zghazagh matul is-snin li ġew wara. Taht it-tmexxija ta' Joe Grech, il-*Group* ta bidu għal numru ta' attivitajiet marbuta mad-dinja tal-*Iscouts*. Bdeu isiru hafna laqgħat sabiex l-*Iscouts* jirċievu t-taħriġ u l-edukazzjoni li l-Moviment tal-*Iscouts* kien twaqqaf għalihom. Barra l-laqgħat ta' tagħlim li kienu jsiru ta' kull ġimgħa, il-*Group* kien jorganizza *hikes* b'mod regolari,



Mons. Isqof G. Pace fil-ftuħ tal-ewwel kwartieri fit-13 ta' Lulju 1963.

sessjonijiet ta' tisjir ġewwa u barra u kampijiet darbejn fis-sena: fi żmien il-Għid il-Kbir u fis-Sajf. Bdiel issir il-*"Bob a Job" Week*, ġimgħa li matulha l-*Iscouts* jagħmlu xi xogħol ċkejken sabiex jiġbru fondi għall-*Group*. Taht id-direzzjoni ta' Mro. Joseph Farrugia, giet iffurmata l-banda tal-*Group* li mmarċjat għall-ewwel darba nhar il-21 ta' Settembru 1966, Jum l-Indipendenza. Ta' min isemmi wkoll il-hruġ ta' *News Sheet* li biha l-*Group* seta' jsemma' leħnu u jagħti tagħrif dwar l-attivitajiet tiegħu.

Fis-snin li ilu mwaqqaf, il-*Group* ha sehem ukoll fl-avvenimenti storiċi li għaddiet minnhom il-gżira Ghawdxija. Fost dawn ta' min isemmi l-festa tal-konsagrazzjoni tal-Isqof N. Cauchi fl-1967 u dik tal-Isqof M. Grech fl-2005. Nhar is-16 ta' Novembru 1967, il-*Group* intalab jagħti s-sehem tiegħu waqt iż-żjara f'Ghawdex mill-Maestà tagħha r-Reġina Elizabetta II, kemm fil-piazza t-Tokk u kemm għat-tqegħid tal-ewwel ġebbla tal-Isptar Ġenerali t'Ghawdex. L-istess seħħ waqt it-tieni zjara tar-Reġina Elizabetta II nhar it-30 ta' Mejju, 1992. Il-*Group* ta sehem wkoll matul iż-żjara tal-Papa Ġwanni Pawlu II nhar is-26 ta' Mejju, 1990.

Żjajjar u Safar

Ma naqsux ukoll għadd ta' zjarat minn personagġi importanti u minn ufficjali tal-Moviment tal-*Iscouts* li żaru l-kwartieri tal-*Victoria Scout Group* matul is-snin li ilu jopera. Fost dawn ta' min isemmi z-żjara fl-1964 ta' Sir Charles Maclean, iċ-*Chief Scout of the Commonwealth*, ta' Mr. Patrick McLaughlin, il-Kap Eżekuttiv tar-Reġjun tal-Ewropa fl-1981, tal-Isqof Nikola Cauchi, tal-Isqof Mario Grech u tal-President Guido Demarco waqt il-kamp tal-*Group* fid-Dwejra fl-1999. Fl-2010, Il-President George Abela ukoll żar il-*Group* wara li dan tal-aħħar kien ingħata t-titlu tal-*President's Group 2010* għas-sehem tiegħu waqt "L-Istrina". L-aħħar zjara ufficjali kienet dik tal-Prim Ministru ta' Malta Dr. Lawrence Gonzi f'Diċembru 2012. Imma zjara memorabbli żgur li kienet dik ta' Dr. Jacques Moreillon, *Secretary General of the Scout Movement*, li saret fis-7 ta' Novembru, 1998, fl-okkażjoni tad-disgħin anniversarju mill-bidu tal-*Iscouts* f'Malta. Dr. Moreillon twassal Ghawdex minn elikopter tal-Forzi Armati Maltin u kien eskortat sal-kwartieri tal-*Victoria Scout Group* minn skorta ta' pulizija fuq il-muturi. Dakinhar f'Malta, Dr. Moreillon żar biss tliet *Groups*, wiehed minnhom kien il-*Victoria Scout Group* !

Imma l-*Victoria Scout Group* ma fetaħx il-bibien tiegħu għal persuni importanti biss. Matul dawn il-hamsin sena hafna kienu dawk l-*Iscouts* minn diversi pajjiżi li żaru l-kwartieri tiegħu, kemm meta kienu fi Triq Ghajn Qatet u

anke meta ġew trasferiti għal Triq Santa Dminka. Dawn l-*Iscounts* frustieri ġew mill-Ingilterra, l-Italja, Franza, l-Alġerija, it-Tuneżija, il-Polonja, l-Iżvezja, l-Iżvizzera, id-Danimarka, l-Iżlanda, il-Ġermanja u tant u tant pajjiżi oħra. Il-**Victoria Scout Group** sa holoq ukoll forma ta' ġemellaġġ ma' *Group* Ġermaniż - *Deutsche Pfadfinderschaft Sankt Georg* minn Neuenrade, u bejniethom kellhom diversi skambji ta' żjajjar. Ma rridux ninsew insemmu wkoll dawg l-*Iscounts* minn diversi *Groups* Maltin li ta' kull sena jkollu xi jiem jew xi *weekend* fil-kwartieri tal-**Victoria Scout Group**. B'din it-tip ta' akkoljenza ssehh dik il-fratellanza (*Scout Brotherhood*) li hu tant imkabbar biha l-Moviment tal-*Iscounts*.

Min-naha tagħhom, il-membri tal-*Group* żaru hafna pajjiżi u jattendu għal korsijiet, kampijiet u *Jamborees* barra minn Malta. *Group Scout Leader* Joe Grech u *Cub Scout Leader* Lorrie Saliba attendew għall-*Jamboree* li sehh fin-Norveġia fl-1975. Imbagħad, fl-1976 hames membri, immexxija minn *Group Scout Leader* Grech attendew għal *Sherwood 76*, kamp f'Nottingham, l-Ingilterra. Fl-1995 seba' membri oħra, din id-darba mmexxjin minn *Group Scout Leader* Lorrie Saliba, attendew għal *Jamboree* ieħor li sar fl-Olanda, waqt li fl-1998/9, *Scout* David Grech mar għall-*Jamboree* tač-Chile. Fl-2007, grupp ta' membri attendew il-*Jamboree* li nżamm fl-Ingilterra fl-okkażjoni tač-ċentinarju tat-twaqqif tal-Moviment. Saliba u Grech kellhom ix-xorti wkoll li jżuru Brownsea Camp.

Kwartieri Ġodda

L-akbar inizjattiva li ha l-**Victoria Scout Group** kemm ilu mwaqqaf kienet il-bini ta' kwartieri ġodda. Wara 27 sena fil-kwartieri "temporanji" fi Triq Għajn Qatet, kien wasal iż-żmien li l-*Victoria Scouts* ifittxu post ġdid. Nhar it-13 ta' Jannar 1981 ġie ffirmat il-kuntratt għax-xiri ta' biċċa art fi Triq Santa Dminka fejn kellhom jinbnew il-kwartieri l-ġodda. Ix-xogħol beda f'Awwissu tal-1984 u dam sejjer 5 snin. Il-membri hadmu bi shiħ biex jingabru l-fondi neċessarji għall-proġett. Ix-xogħol tlesta fl-1989 u nhar it-8 ta' Lulju tal-istess sena l-kwartieri l-ġodda ġew inawgurati mill-E. T. Dr. Ċensu Tabone, President ta' Malta u tberku mill-E.T. Mons. Nikola Cauchi, Isqof t'Għawdex. Dan kien tassew pass kbir kemm għall-**Victoria Scout Group**, kemm għall-Assoċjazzjoni Maltija tal-*Iscounts* u kemm għal Għawdex.

Madankollu, lanqas laħqu għaddew għaxar snin li ma bediex jinħass il-bżonn li l-kwartieri jgħidli. Għalhekk il-*Group Council* iddeċieda li jinbnew xi swali halli l-membri tal-*Group* ikollhom aktar spazju fejn jiltaqgħu. Ix-xogħol beda f'Ottubru 1999 u nbew żewġ swali, kamra li kellha tintuża bħala kċina u xi *toilets*. Wara



L-inawgurazzjoni uffiċjali fl-1963

sena shiħa ta' hidma bla waqfien u bil-ghajjnuna ta' hafna voluntiera x-xogħol intemm f'Diċembru tal-2000. Imbagħad, fl-2011, il-*Group* irnexxielw wkoll jixri garaxx sabiex ikun jista' jintuża bħala mahżen.

Hidma b'risq l-Oħrajn


Il-**Victoria Scout Group** ma hadimx biss għall-interessi tiegħu. Il-Liġi tal-*Iscounts* teżiġi li l-*Iscounts* għandhom jgħinu lil għajrhom dejjem. Minħabba f'hekk, il-*Group* ta' spiss jorganizza attivitajiet, bħal maratoni, *barbeques* u anke ikliet sabiex jingabru fondi li wara jmorru għal min ikollu bżonn. Eżempju ta' dan hi l-*Car Wash Day* li ssir tista' tgħid kull sena u d-dhul imur għal xi għaqda filantropika bħal *Arka Respite Centre* f'Għajnsielem. Inghatat għajjnuna wkoll lil *Boys' Town* fl-Indja. Il-*Victoria Scouts* jgħinu wkoll fl-Istrina b'risq il-*Community Chest Fund*. Anke meta jkun hemm xi kataklizma naturali, l-*Group* ma jibqax lura milli jgħin. Hekk sehh meta grāt it-tragedja ta' Tzunami fit-Tajlandja. Bis-sehem tiegħu f'attivitajiet filantropiċi l-*Group* ikun qed iwettaq l-impenn tiegħu favur is-soċjetà in ġenerali filwaqt li jgħallem lill-membri tiegħu ikunu ġenerużi ma' min hu inqas ixxurtjat minnhom.

Għeluq

Nhar is-26 ta' Ottubru 1990, waqt riċeviment li sar apposta, *Group Scout Leader* Joseph G. Grech għadda l-kariga lill-*Group Scout Leader* il-ġdid Lorrie Saliba, billi s-Sur Grech kien inħatar *Chief Commissioner* tal-Assoċjazzjoni Maltija tal-*Iscounts*. Kien it-tmiem ta' era. L-*Iskip*, kif kien (u għadu) magħruf Joe Grech fost l-*Iscounts*,



Żjara tal-Isqof Nikol Ġ. Cauchi lill-*Victoria Scout Group*



L-Isgof Mario Grech iqaddes f' Summer Camp



Inawgurazzjoni tal-Kwartieri Ġodda fl-1989 mill-President Dr. Ċensu Tabone

kien temm it-tmexxija tiegħu wara 27 sena ta' ħidma kontinwa. Kien ha f'idejha Group żgħir nieqes minn kolloxx u kien bniedem f'wieħed mill-aqwa Groups li qatt rat Malta. Minn taht idejha kienu għaddew ġenerazzjonijiet shah ta' tfal u żgħażaġh li meta kibru saru ċittadini eżemplari u taw il-kontribut tagħhom lil Ghawdex u lil Malta, art twelidhom.

Illum il-Victoria Scout Group mhux l-uniku Group f'Ghawdex. Madankollu fih xorta jilqa' tfal minn kull rokna tal-gżira. Taht it-tmexxija ta' Group Scout Leader Saliba, bniedem mimli heġġa u inizjattiva, l-Iscouts għadhom jattendu regolarment għal laqgħat darba fil-ġimgħa. Ma jonqsux il-kampijiet tal-Għid u tas-Sajf li għalihom l-Iscouts jattendu bi hġarhom u jistennwhom b'herqa kbira. Illum saħansitra anke l-Cubs, mis-sezzjoni taz-żgħar, jattendu għall-kampijiet, anke jekk ma

joqogħdux il-ġranet kollha. Minhabba nuqqas ta' postijiet addattati, dawn il-kampijiet isiru kważi dejjem fid-Dwejra. Bhalissa t-truppa għandha mal-111 membru, fost Cubs, Scouts, u Venture Scouts, flimkien ma' numru mdaqqas ta' leaders taht it-tmexxija tas-Sur Lorrie Saliba bħala Group Scout Leader. Is-Sur Grech, li hu l-Patron tal-Group għadu jattendi u jiehu sehem f'xi laqgħat.

Fil-messaġġ tiegħu għall-okkażjoni tal-50 anniversarju mit-twaqqif tal-Victoria Scout Group, Group Scout Leader Saliba qal hekk:

“L-istorja tal-Group ma nkitbitx biss bil-parati u manifestazzjoniet pubbliċi, imma bl-edukazzjoni u s-servizzi li l-mijiet ta' Scouts Ghawdxin taw lill-komunità in ġenerali, kif jgħid l-istess logo marbut maċ-ċelebrazzjoni tal-anniversarju. Il-Victoria Scout Group dejjem żamm mal-prinċipji li l-Moviment tal-Iscouts huwa mibni fuqhom u dan huwa forsi dak li jagħmel lill-Group tagħna dak li hu.

Fl-aħħar nixtieq insellem lil dawk kollha li f'dawn il-hamsin sena kienu għal xi żmien parti minn dan il-Group. Is-suċċessi ta' dan il-Group huma mertu tagħhom. Lill-membri preżenti ngħidilhom biex fiż-żmien li jagħmlu magħna, jieħdu sehem dejjem fl-attivitajiet li jiġu organizzati minn żmiem għal żmiem u jkunu kburin li jiffurmaw parti mill-Victoria Scout Group.”



gozo
press

Offset & Letterpress Printing
Graphic Design Studio

Mgarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

Għawm

Prezentazzjoni tal-iSkola tal-Għawm u Waterpolo tal-Otters ASC



Joe Bajada

Dan l-aħħar giet fi tmiem tagħha l-iSkola tal-Għawm u *Waterpolo* taż-Żgħar organizzata mill-*Otters Aquatic Sports Club*. Għal din l-okkażjoni attenda Dr. Stefan Buontempo, Segretarju Parlamentari għar-Riċerka, Innovazzjoni, Żgħażaġh u Sport. Huwa kien milqugħ minn Dr. Enzo Dimech, President tal-Klubb, kif ukoll mis-Sur Alfred Cachia, Direttur fil-Bord tal-Kunsill Malti għall-iSport u li għal dawn l-aħħar snin kien ukoll il-kowċ tal-klubb Għawdexi tal-Otters.

Is-Sur Cachia nnifsu spjega kif titmexxa din l-iskola li tiffirma parti mill-Programm 'Summer on the Move' tal-KMS. Għal din l-iskola attendew madwar 100 tifel u tifla, bil-lezzjonijiet isiru kull nhar ta' Tlieta u Ħamis matul ix-xhur ta' Lulju u Awwissu fil-*pitch* tal-Otters f'Marsalforn. Huwa qal li s-suċċess ta' din l-iSkola nkiseb wara li sar hafna xogħol mal-iskejjel Għawdexin biex iktar tfal jiġu mħajra jattendu din l-iskola bl-għajnuna kbira li ngħataw mill-Prinċipal tal-Kulleġġ Għawdexi, Anita Sciberras.

Wara li Dr. Buontempo ra lil dawn it-tfal jitharrġu fl-Għawm u l-*Waterpolo*, huwa kien imdawwar mal-*premises* tal-klubb minn Dr. Dimech u uffiċjali oħra tal-klubb. Il-President tal-Otters ASC iddiskuta ma' Dr. Buontempo kif huma bħala l-uniku klubb Għawdexi li jitharrġu u jipprattikaw dan l-isport tal-Għawm u l-*Waterpolo* f'Għawdex, jistgħu jkomplu jimmiljoraw il-facilitajiet sportivi tagħhom biex b'hekk ikompli jiżviluppa dan l-isport fil-gżira Għawdexija. Enfasi kbira saret kif dan l-isport ikun jista' jibqa' jiġi pprattikat anke fix-xhur xitwin fejn dan jista' jsir biss jekk tinholoq pixxina fil-gżira Għawdexija.

Is-Sur Alfred Cachia wara li flimkien mat-tfal ta merħba lil Dr. Buontempo, huwa rringrazzja lill-istess Segretarju Parlamentari tas-sostenn tiegħu, kif ukoll lil KMS li nkorporat din l-iSkola fil-Programm 'Summer on the Move'. Huwa radd ħajr lil Kumitat kollu tal-Otters ASC għall-impenn tagħhom f'dan is-suċċess. Ma setax jonqos li Cachia jirringrazzja wkoll lil kowċis kollha involuti għad-dedikazzjoni u l-professjonalità kollha tagħhom. Huwa zied jgħid li jinsab ferm fiduċjuż li din l-iSkola tal-Għawm u l-*Waterpolo* tibqa' annwalment tiffirma parti mill-Programm 'Summer on the Move' tal-Kunsill Malti għall-iSport.

Minn naħa tiegħu Dr. Enzo Dimech beda biex qal kif l-operat ta' din l-iSkola seta' jkun possibbli biss bis-sostenn muri personalment minn Dr. Stefan Buontempo, Segretarju Parlamentari responsabbli mill-Sport, kif ukoll bl-għajnuna tas-Sur Alfred Cachia u l-Kunsill Malti għall-iSport. Huwa raddielhom ħajr ta' dan kollu. Dr. Dimech irringrazzja wkoll lill-kowċis kollha għas-sagrificji li għamlu fejn b'tant dedikazzjoni numru ferm inkoraġġanti ta' tfal attendew għal dawn il-lezzjonijiet kollha tal-Għawm u l-*Waterpolo*. Huwa



temm jgħid li b'hidma bħal din, dan l-isport jista' jkollu futur isbah fil-gżira Għawdexija.

Dr. Stefan Buontempo, Segretarju Parlamentari għar-Riċerka, Innovazzjoni, Żgħażaġh u Sport fil-messaġġ tiegħu appella lit-tfal kollha biex jipprattikaw l-isport mhux biss fix-xhur tas-sajf, iżda wkoll matul is-sena kollha. Huwa appella wkoll lil ġenituri biex ma jibbażawx u jkunu kuntenti biss bit-taħriġ fiżiku ta' uliedhom li jingħata lilhom matul il-hinijiet tal-iskola, iżda biex jibqgħu jħajru lill-uliedhom jattendu għal attivitajiet fiżiċi oħra barra mill-iskola. Huwa kien qed jorbot dan id-diskors mal-programm li ser ikun imniedi fix-xhur li ġejjin mill-Gvern Ċentrali biex tkompli titkattar dejjem iktar il-mentalità u l-attività sportiva fil-poplu Malti u Għawdexi fi ġlieda kontra l-obeżità.

Fi tmiem dawn il-messaġġi, Dr. Stefan Buontempo ipprezenta ċertifikat ta' attendenza maħruġa mill-KMS lit-tfal kollha li attendew għal din l-iSkola tal-Għawm u *Waterpolo* tal-Otters ASC. Għal din l-okkażjoni attenda wkoll l-Uffiċjal tal-Kunsill Malti għall-iSport f'Għawdex Joe Bajada.



IL-LEĠĠENDA TAL- BIR TAD-DEBBA

versi ta'
Anton F. Attard

Żmien twil ilu fuq gżiritna
F'bosta snin wara xulxin
Lanqas m'għamlet qatra xita,
Kienu snin tassew nexfin.

F'Ghawdex waqgħet nixfa kbira,
L-egħjun qoxqox u anki l-bjar,
Ebda wcuħ ir-raba' m'għamel,
Kienu żminijiet mill-aġħar.

Mietu saħansitra s-siġar
U fuq Ghawdex waqa' l-ġuħ,
Ħabtu wkoll għall-gżira l-Mori,
Li kien fadal dlonk harbtuħ

Il-mexxejja ta' dil-gżira,
Mifnijin minn dit-tbatija,
Qabdu l-ftit nies li kien fadal
U hađuħom lejn Sqallija.

Magħħom hađu kulma kellħom,
Sew hwejjigħom, kemm il-bhejjem,
Biex lejn Ghawdex qatt ma jiġu
Imma jibqgħu hemm għal dejjem.

U fuq Ghawdex waqgħet hemda,
Ma kien fadal hadd u xejn,
Ħlief lejn l-Għarb debba weħidha
Għax intilfet min jaf fejn.

Kienet din tgerrem ix-xtabi,
Tgerrem magħħom il-bibien,
Dak biss kien il-għalf li sabet
Għalkemm daret kullimkien.

Din id-debba kienet tixrob
l-ilma minn xi nixxiġħat,
dawn bil-ftit il-ftit bdew jinxfu,
u b'għatx klubi d-debba sfat.

Biss kien fadal Ghajn Barrani
Hemm id-debba kienet tmur,
Sabiex taqta' l-għatx li kellha,
Li kien fnieħa bid-dulur.

Darba waħda minn Ta' Ħamet,
Kienet din id-debba għađdejja,
Hemm rat bir u xammet l-ilma,
U tbaxxiet għal irkubtejħa.

Ma felħitx tmur Ghajn Barrani,
Daqshekk bogħ'd, fit-tarf tax-Xaġħra,
Riedet tixrob minn dak l-ilma,
Għalhekk bdiet tħares u tara.

Rasha mbagħ'd niżżlet fil-bokka,
Tawlet għonqħa waħda sewwa,
Sakemm fl-aħħar rasha għelbitha,
F'ħin bla waqt tgerrbet għal ġewwa.

U ż-żmien tbiddel, ġiet ix-xita,
Ghawdex reġa' far bl-učuħ,
In-nies reġgħet ġiet lejn darħa,
Hekk bil-ġid kulħadd ħa r-ruħ.

U xi nies sabu lid-debba,
Hemm mixħuta f'qieġħ il-bir,
U dlonk fehmu x'seta' ġara,
U kemm f'Ghawdex l-għaks kien kbir.



U hemm għađu l-bir Ta' Ħamet,
bir magħruf, antik qatigħ,
l-isem tawħ "Il-Bir tad-Debba",
għax din kienet waqgħet fiħ.



Djamanti ta' Għawdex

Ritratti ta' Ted Attard

SQAQIEN FIL-BELT U L-IRĦULA TAGĦNA





APS STAR ACCOUNT

3.25% p.a.

GROSS INTEREST RATE

GET THEM OFF TO A FLYING START

CHILDREN'S SAVINGS ACCOUNT

Open an APS Star Account for your children today to support their needs of tomorrow. Through this account your child will also have the opportunity to learn about the importance of saving money to achieve future goals. A set of children's books will be given for free upon the opening of a new APS Star Account. For more information you can visit your nearest APS branch, call APS Customer Support Centre on 21226644, or log on to www.apsbank.com.mt/star-account

facebook.com/apsbank

2122 6644

apsbank.com.mt

values you can bank on



The APS Star Account is issued by APS Bank Limited, a credit institution licensed by the Malta Financial Services Authority. The minimum initial amount to open an APS Star Account is €25 while the maximum amount that can be deposited per year is €1000. No withdrawals are allowed before the account holder reaches the age of sixteen. Other terms and conditions apply and are available upon request. The Bank is subject to the Depositor Compensation Scheme established in terms of Legal Notice 369 of 2003 as subsequently amended.